

പൊതുമേഖലാ സ്ഥാപനങ്ങളിലെ നിയമനം

മി. സ്പീക്കർ : ചട്ടം 50 അനുസരിച്ച് ഇന്ന് രണ്ട് അടിയന്തര പ്രമേയങ്ങളുടെ നോട്ടീസാണ് ചെയറിന് ലഭിച്ചിട്ടുള്ളത്. രണ്ടു നോട്ടീസും ഏതാണ്ട് ഒരേ സമയത്താണ് ലഭ്യമായിട്ടുള്ളത്. സംസ്ഥാനത്തെ പൊതുമേഖലാ സ്ഥാപനങ്ങളിലെ നിയമനങ്ങളിലെ അപാകത സംബന്ധിച്ച് ശ്രീ. വി.ഡി. സതീശനും മറ്റുള്ളവരും നോട്ടീസ് നൽകിയതും സ്വാഭാവിക രബ്ബറിന്റെ വിലയിടിവുമായി ബന്ധപ്പെട്ട് ശ്രീ. കെ.എം. മാണി നൽകിയതുമാണ് പ്രമേയങ്ങൾ. ഇതിൽ ആദ്യത്തെ പ്രമേയം അവതരിപ്പിക്കാവുന്നതാണ്.

സംസ്ഥാനത്തെ പൊതുമേഖലാ സ്ഥാപനങ്ങളുടെ നിർണ്ണായകമായ സ്ഥാനങ്ങളിൽ നിയമങ്ങളും ചട്ടങ്ങളും മറികടന്നുകൊണ്ട് ബന്ധുക്കളെ നിയമിച്ചുവെന്ന് കുറ്റംസമ്മതം നടത്തി വ്യവസായ വകുപ്പുമന്ത്രി ശ്രീ. ഇ.പി. ജയരാജൻ രാജിവയ്ക്കാനുണ്ടായ സാഹചര്യവും ഇക്കാര്യത്തിൽ മുഖ്യമന്ത്രിയുടെ പങ്കിനെപ്പറ്റിയും സംശയം ഉയർന്നിട്ടുള്ള സാഹചര്യവും കണക്കിലെടുത്ത് ഈ ഗുരുതരമായ സ്ഥിതിവിശേഷം ഇന്നത്തെ സഭാനടപടികൾ നിർത്തിവച്ച് ചർച്ച ചെയ്യണമെന്ന് സർവ്വശ്രീ വി.ഡി. സതീശൻ, സി. മമ്മൂട്ടി എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ശ്രീ. കെ. എം. മാണി : സർ, എന്റെ പ്രമേയം പരിഗണിക്കണം.

മി. സ്പീക്കർ : നാളെ പരിഗണിക്കാം.

മുഖ്യമന്ത്രി (ശ്രീ. പിണറായി വിജയൻ): സർ, പൊതു മേഖലാ

സ്ഥാപനങ്ങളിലെ നിയമനങ്ങളുമായി ബന്ധപ്പെട്ട് ഇവിടെ ഉന്നയിച്ച അടിയന്തരപ്രമേയം യഥാർത്ഥത്തിൽ സഭ നിർത്തിവെച്ച് ചർച്ച ചെയ്യേണ്ട ഒരു പ്രശ്നവും ഇതിൽ അടങ്ങിയിട്ടില്ല.

മി. സ്പീക്കർ : ഒരബദ്ധം പറ്റിയെന്ന് തോന്നുന്നു. അടിയന്തരപ്രമേയം എടുക്കുന്നതിനുമുമ്പ് ചട്ടം 64 അനുസരിച്ചുള്ള പ്രസ്താവന വിട്ടുപോയിട്ടുണ്ട്. ചട്ടം 64 അനുസരിച്ച് രാജിവെച്ച മന്ത്രിയ്ക്ക് പ്രസ്താവന നടത്താവുന്നതാണ്.

**അടിയന്തര പ്രമേയം**

**പൊതുമേഖലാ സ്ഥാപനങ്ങളിലെ നിയമനം**

മുഖ്യമന്ത്രി (ശ്രീ. പിണറായി വിജയൻ): സർ, പൊതുമേഖലാ

സ്ഥാപനങ്ങളിലെ നിയമനങ്ങളുമായി ബന്ധപ്പെട്ട് ഉയർന്നുവന്ന ആക്ഷേപങ്ങളും അതേത്തുടർന്നുള്ള വിവാദങ്ങളുമാണ് ഇവിടെ ഉന്നയിക്കപ്പെട്ടിട്ടുള്ള വിഷയം. ഇക്കാര്യത്തിൽ വകുപ്പുമന്ത്രിയായിരുന്ന ബഹുമാന്യനായ ഇ. പി. ജയരാജൻതന്നെ പ്രസ്താവന നടത്തിക്കഴിഞ്ഞിരിക്കുകയാണ്. ഇക്കാര്യത്തിൽ വിജിലൻസ് ഡയറക്ടർ

മുന്മാകെയും വിജിലൻസ് കോടതി മുന്മാകെയും പരാതികൾ ഉണ്ടായിട്ടുണ്ട്. ബഹുമാനപ്പെട്ട പ്രതിപക്ഷ നേതാവിന്റേതുൾപ്പെടെയാണ് ഈ പരാതികൾ. മുൻ ഗവൺമെന്റിന്റെ കാലത്തെ നിയമനത്തെ സംബന്ധിച്ചും ഇപ്പോഴത്തെ നിയമനത്തെ സംബന്ധിച്ചുമുള്ളതാണ് പരാതികൾ. വിജിലൻസിന്റെയും വിജിലൻസ് കോടതിയുടെയും പരിഗണനയിലിരിക്കുന്ന വിഷയമായതിനാൽ അതിന്റെ മെറിറ്റിലേയ്ക്ക് ഞാൻ കടക്കുന്നില്ല. വിജിലൻസ് ഡയറക്ടർ മുഖ്യമന്ത്രിയെ രഹസ്യമായി കണ്ടുവന്ന വാദമാണ് പ്രമേയത്തിലുള്ളത്. ഒരു മന്ത്രിയുടെ വകുപ്പിനകീഴിലുള്ള ഉദ്യോഗസ്ഥർക്ക് ഏതുസമയത്തും മന്ത്രിയെ കാണാമെന്നത് സാധാരണ നടക്കുന്ന ഒരു കാര്യമാണ്. അതുപോലും ദുരൂഹമെന്ന് വാദിക്കുന്നത് ഭരണ നടപടികളെ സംബന്ധിച്ചുള്ള ധാരാണയില്ലാത്തതുകൊണ്ടാണ് എന്നൊന്നും പറയാൻ സാധിക്കില്ല. വിവാദത്തിന്റെ പശ്ചാത്തലത്തിൽ പൊതുമേഖലാ സ്ഥാപനങ്ങളിലെ ഉന്നതതല നിയമനങ്ങൾ സംബന്ധിച്ച് 13-10-2016-ൽ ചേർന്ന മന്ത്രിസഭ ചർച്ചചെയ്യുകയും ചില തീരുമാനങ്ങൾ കൈകൊള്ളുകയും ചെയ്തിട്ടുണ്ട്.

(1) പൊതുമേഖലാ സ്ഥാപനങ്ങളിലെ ഉന്നതതല ഉദ്യോഗസ്ഥ നിയമനങ്ങളെ സംബന്ധിച്ച ആക്ഷേപങ്ങളിൽ സമഗ്രമായ അന്വേഷണം നടത്തി റിപ്പോർട്ട് നൽകുവാൻ ചീഫ് സെക്രട്ടറിയെ ചുമതലപ്പെടുത്തി.

(2) പൊതുമേഖലാ സ്ഥാപനങ്ങളിലെ ഉന്നതതല നിയമനങ്ങൾക്ക് വിജിലൻസ് ക്ലിയറൻസ് നിർബന്ധമാക്കുവാനും ഇത് കർശനമായി പാലിക്കുവാനും തീരുമാനിച്ചു.

(3) പൊതുമേഖലാ സ്ഥാപനങ്ങളിലെ ചീഫ് എക്സിക്യൂട്ടീവ് ഓഫീസർ, മാനേജിംഗ് ഡയറക്ടർ, ജനറൽ മാനേജർ തുടങ്ങിയ ഉന്നതതല നിയമനങ്ങൾക്ക് ദേശീയതലത്തിൽ അംഗീകാരമുള്ള സാങ്കേതിക വിദഗ്ധർ ഉൾപ്പെടുന്ന ഒരു വിദഗ്ധ സമിതിയെ ചുമതലപ്പെടുത്തി അവരുടെ ശുപാർശയുടെ അടിസ്ഥാനത്തിൽ തിരഞ്ഞെടുപ്പ് നടത്താൻ തീരുമാനിച്ചു.

(4) നിയമനങ്ങളിൽ സുതാര്യതയും നിഷ്പക്ഷതയും ഉറപ്പുവരുത്തി പ്രൊഫഷണലുകളെ നിയമിക്കുന്നതിന് നിയമനിർമ്മാണം നടത്തുവാനും തീരുമാനിച്ചു.

ഇത്തരത്തിൽ നാല് പ്രധാനപ്പെട്ട തീരുമാനങ്ങൾ കഴിഞ്ഞ മന്ത്രിസഭാ യോഗം എടുത്തിട്ടുണ്ട്. സംസ്ഥാനത്തെ പൊതുമേഖലാ സ്ഥാപനങ്ങൾ കമ്പനീസ് ആക്ട് അനുസരിച്ച് പ്രവർത്തിക്കുന്നവയാണ്. ഇവിടെ ആക്ഷേപിക്കപ്പെട്ടിട്ടുള്ള കെ.എസ്.ഐ.ഇ.-യുടെ അംഗീകരിച്ചിട്ടുള്ള ആർട്ടിക്കിൾസ് ഓഫ് അസോസിയേഷനിലെ വകുപ്പ് 15(1) പ്രകാരം കെ.എസ്.ഐ.ഇ.-യിലെ ബോർഡ്

ഓഫ് ഡയറക്ടേഴ്സിൽ ഒരാളെ മാനേജിംഗ് ഡയറക്ടറായി നിയമിക്കുന്നതിന് പൂർണ്ണ അധികാരം സർക്കാരിൽ നിക്ഷിപ്തമാണ്. അതാണ് മുൻ വ്യവസായ വകുപ്പുമന്ത്രി ബഹുമാന്യനായ ഇ. പി. ജയരാജൻ നേരത്തെ ഇവിടെ പ്രസ്താവിച്ചത്. 'The Governor may appoint one of the Directors to be Managing Director on such terms and conditions and on such remuneration as he may think fit' എന്നാണ് ആർട്ടിക്കിൾസ് ഓഫ് അസോസിയേഷനിൽ പറയുന്നത്. 'The Managing Director shall hold office during the pleasure of the Governor' എന്നും പറയുന്നുണ്ട്. റൂൾസ് ഓഫ് ബിസിനസ്സ് അനുസരിച്ച് ബന്ധപ്പെട്ട വകുപ്പുമന്ത്രിക്കാണ് നിയമനാധികാരം. മുഖ്യമന്ത്രിയുടെ പരിഗണനയ്ക്ക് വരേണ്ട ആവശ്യമില്ല; വന്നിട്ടുമില്ല. ഇതാണ് വസ്തുത എന്നിരിക്കെ ആ നിലയ്ക്കുള്ള ആക്ഷേപങ്ങൾക്കൊന്നും യാതൊരു അടിസ്ഥാനവുമില്ല. ഇവിടെ ഒരു കാര്യം ആവർത്തിച്ചുപറയാൻ ഞാൻ ആഗ്രഹിക്കുകയാണ്. ആക്ഷേപങ്ങളോടുള്ള എൽ.ഡി.എഫ്. ഗവൺമെന്റിന്റെ നിലപാടും യു.ഡി.എഫ്. ഗവൺമെന്റിന്റെ നിലപാടും തീർത്തും വ്യത്യസ്തമാണ്. യു.ഡി.എഫ്. ഗവൺമെന്റിന്റെ കാലത്ത് മന്ത്രിമാർക്കെതിരെ ഒട്ടേറെ ആരോപണങ്ങൾ ഉന്നയിക്കപ്പെട്ട അനുഭവം നമ്മുടെ മുന്നിലുണ്ട്. ആ കാലത്ത് തെളിവില്ല എന്നായിരുന്നു ഒരു ഭാഗത്ത് മറുപടി. തെളിവ്

കാണിക്കുമ്പോൾ നിയമം നിയമത്തിന്റെ വഴിക്കുപോകുമെന്നായിരുന്നു മറുപടി. നിയമം എതിരാകുമ്പോൾ കോടതി എല്ലാം തീരുമാനിക്കട്ടെ എന്നായിരുന്നു മറുപടി. കോടതി കുറ്റക്കാരനെന്ന് വിധിച്ചാലോ ജനകീയ കോടതിയിലാണ് എനിക്ക് വിശ്വാസം എന്നായിരുന്നു നിലപാട്. ജനങ്ങൾ എതിരായാലോ മനഃസാക്ഷിയുടെ ശക്തിയിലാണ് വിശ്വാസം എന്നായിരുന്നു നിലപാട്. ഇത്തരത്തിലുള്ള ഒരു നിലപാടും എൽ.ഡി.എഫ്.-ന് ഇല്ല. അതുകൊണ്ടുതന്നെ സഭ നിർത്തിവെച്ച് ചർച്ച ചെയ്യത്തക്ക ഒരു അടിയന്തര സ്വാഭാവവും ഇതിനകത്തില്ല.

**പൊതുമേഖലാ സ്ഥാപനങ്ങളിലെ നിയമനം**

ശ്രീ. വി. ഡി. സതീശൻ: സർ, അഴിമതിക്കെതിരായി കുരിശുയുദ്ധം പ്രഖ്യാപിച്ച് അധികാരത്തിൽവന്ന പിണറായി സർക്കാർ 100 ദിവസത്തിനകം നടത്തിയ അഴിമതികളുടെ പരമ്പര പുറത്തുവന്നപ്പോൾ മന്ത്രിസഭയിലെ.... (ബഹളം).. ഇത് ശരിയല്ല.

Mr. Speaker: Please keep silence. അദ്ദേഹം സംസാരിക്കട്ടെ.

ശ്രീ. വി. ഡി. സതീശൻ: സർ, ഈ മന്ത്രിസഭയിലെ രണ്ടാമൻ കാലിടറി വീണു. വ്യവസായ മന്ത്രി രാജിവെച്ചു. ഇന്നദ്ദേഹം നടത്തിയ പ്രസംഗം കേട്ടപ്പോൾ എനിക്ക് വളരെ പ്രയാസം തോന്നി. 'ദുഷ്ടന്മാർ, കൊള്ളക്കാർ, വ്യവസായ

ലോബികൾ, മാഫിയകൾ, മാധ്യമങ്ങൾ എല്ലാവരും ചേർന്ന് എന്നെ സ്വാധീനിക്കാൻ ശ്രമിച്ചപ്പോൾ ഞാനാ സ്വാധീനത്തിന് വഴങ്ങിയില്ല' എന്നാണ് അദ്ദേഹം പറഞ്ഞത്. അവരുടെയെല്ലാം സ്വാധീനത്തിന് വഴങ്ങിയത് ബഹുമാനപ്പെട്ട മുഖ്യമന്ത്രിയാണെന്നാണ് പറയാതെ ശ്രീ. ഇ. പി. ജയരാജൻ പറഞ്ഞത്. ഇത്രയും വിശദീകരണം നൽകാൻ ആ പാവത്തിന് ക്യാബിനറ്റിൽ ഒരവസരം കൊടുക്കേണ്ടതായിരുന്നില്ലേ; സംസ്ഥാന സെക്രട്ടേറിയറ്റിലൊരവസരം ഈ പാവത്തിന് കൊടുക്കുമോ; ഈ കാര്യങ്ങളെല്ലാം വിശദീകരിച്ച് അദ്ദേഹത്തിന്റെ നിഷ്കളങ്കത തെളിയിക്കാനുള്ള ഒരവസരം അങ്ങ് കൊടുത്തോ? ഇപ്പോൾ രാജിവയ്ക്കാൻ എടുത്ത തീരുമാനത്തിന്റെ പേരിൽ അങ്ങ് വീരവാദം മുഴക്കുമ്പോൾ ഇവിടെ നടന്ന പിന്നാമ്പുറ നാടകങ്ങൾക്ക് തിരശ്ശീല വീഴ്ത്തിക്കൊണ്ട് ആ കാര്യങ്ങൾ ജനങ്ങൾ അറിയാതിരിക്കാൻ ഓടിയൊളിക്കാനാണ് ശ്രമിക്കുന്നത്. രാജിവയ്ക്കാതിരിക്കാൻ വേറെ നിവൃത്തിയില്ലാതെ വന്നപ്പോൾ ഇവിടെ മുഖ്യമന്ത്രിയും കൂട്ടരും അഴിമതി വിരുദ്ധരായി ചമയുകയാണ്. യഥാർത്ഥത്തിൽ മുഖ്യമന്ത്രി ഇപ്പോൾ വീണിടത്ത് കിടന്ന് ഉരുളുകയാണ് ചെയ്യുന്നത്. മന്ത്രിയെ രാജി വയ്ച്ചു. ഇവിടെ എന്താണ് നടന്നത്; റിയാബിന്റെ നടപടിക്രമങ്ങളുണ്ടായി. ജൂലൈ 15-ാം തീയതിക്കുമുമ്പായി ഉദ്യോഗാർത്ഥികളെ എല്ലാവരെയും വിളിച്ചു. അതിൽ

പറഞ്ഞിരിക്കുന്ന ക്യാളിഫിക്കേഷൻ, 'the candidates should have Graduation in Engineering or equivalent or Post Graduation in Business Administration with good academic record from a recognized University or Institution. He should have atleast 15 years post qualification and experience of which, 5 years has to be at Senior Levels with independent charge of a reputed Organization or a division of a large Company'. അതായത്, പ്രഗത്ഭരെയും സാങ്കേതിക മികവുള്ളവരെയും പൊതുമേഖലാ സ്ഥാപനങ്ങളുടെ തലപ്പത്ത് നിയമിക്കുന്നതിനായി 45-നും 55-നും വയസ്സിനുമിടയിലുള്ളവർ, ബി.ടെക്./എം.ബി.എ. ബിരുദധാരികൾ, 15 വർഷത്തെ പ്രവർത്തന പരിചയമുള്ളവർ എന്നതായിരുന്ന ക്യാളിഫിക്കേഷൻ. ഏകദേശം നൂറുകണക്കാനാളുകൾ അപേക്ഷ അയയ്ക്കുകയും റിയാബ് 39 പേരെ ഷോർട്ട് ലിസ്റ്റ് ചെയ്യുകയും ചെയ്തു. അതിൽനിന്ന് 17 പേരെയാണ് വ്യവസായ വകുപ്പ് മൊത്തമായി പോസ്റ്റ് ചെയ്തത്. അതിൽ ആറുപേരെ മാത്രമാണ് റിയാബിന്റെ ലിസ്റ്റിൽനിന്ന് പോസ്റ്റ് ചെയ്തത്. ബാക്കി 11 പേർ റിയാബിൽപ്പോലും അപേക്ഷിക്കാത്ത ഉറ്റവരും ഉടയവരുമാണ്. എന്നിട്ടാണ് ഇവിടെവന്ന് ന്യായം പറയുന്നതും മുഖ്യമന്ത്രി ആർട്ടിക്കിൾസ് ഓഫ് അസോസിയേഷൻ വായിക്കുന്നതും. പി.എസ്.യു.-വിന്റെ



തലപ്പത്തിരിക്കുന്ന ആളുകളെ സംബന്ധിച്ച് റിയാബ് പരസ്യമായി ഓൺലൈനിൽ അപേക്ഷ ക്ഷണിച്ചതാണ്. എന്നിട്ട് കമ്പനിയുടെ ആർട്ടിക്ലിൾസ് ഓഫ് അസോസിയേഷൻ വായിക്കുകയാണ്. അതാണോ പ്രധാനപ്പെട്ട കാര്യം. നിങ്ങൾ നൂറ് ദിവസംകൊണ്ട് ചട്ടങ്ങളും നടപടിക്രമങ്ങളും കാറ്റിൽപ്പറത്തി നിയമിച്ച ബന്ധുക്കളുടെ ലിസ്റ്റ് വായിച്ചുതീർക്കാൻ എന്തായാലും ബഹുമാനപ്പെട്ട സ്പീക്കർ എന്നെ അനുവദിക്കില്ല. കാരണം, എനിക്ക് അനുവദിച്ച സമയം തികയാതെ വരും. നൂറുദിവസംകൊണ്ട് എത്രയാളുകളെയാണ് നിങ്ങൾ നിയമിച്ചത്? വ്യവസായ വകുപ്പിൽ മാത്രമാണോ, സർവ്വകലാശാലകളിൽ, ഹൈക്കോടതിയിൽ... ഞാൻ അതിലേയ്ക്ക് പിന്നീട് വരാം. എല്ലാ അധികാരങ്ങളും തന്നിൽ കേന്ദ്രീകരിച്ച് മന്ത്രിമാരെയും ഉദ്യോഗസ്ഥരെയും വിരപ്പിച്ചുനിർത്തുന്ന ഒരു മുഖ്യമന്ത്രിയായിരുന്നു ശ്രീ. പിണറായി വിജയൻ. പക്ഷെ കുറച്ചുദിവസമായി നിഷ്കളങ്കനായ ഒരു മുഖ്യമന്ത്രി, ഒന്നും അറിയാത്ത ഒരു മുഖ്യമന്ത്രി. അധികാരത്തിന്റെ കേന്ദ്രബിന്ദുവായിരുന്ന മുഖ്യമന്ത്രി മാറി നിഷ്കളങ്കനായ മുഖ്യമന്ത്രിയായി. ഒരാളുടെ മാത്രം അപ്പോയ്മെന്റ് ഞാനിവിടെ വായിക്കാം. 'Sanction is accorded to the Managing Director KINFRA to appoint Sri. Nikhanth.U., Prasadam, Kizhakkumbhagam, Pinarayi, Kannur as Managing Director, KINFRA Export Promotion

Industrial Parts Limited on contract basis.' ബഹുമാനപ്പെട്ട മുഖ്യമന്ത്രി ജനിച്ച ഗ്രാമത്തിൽനിന്ന് ഒരാളെ മാനേജിംഗ് ഡയറക്ടറായി നിയമിച്ചതും മുഖ്യമന്ത്രി അറിഞ്ഞില്ലായെന്ന് പറഞ്ഞാൽ കേരളത്തിൽ ആര് വിശ്വസിക്കും. അങ്ങയുടെ ഗ്രാമത്തിലുള്ള ആൾ നന്ദി പറയാനെങ്കിലും .....(ബഹളം).....

മി. സ്പീക്കർ : പ്ലീസ്.... ഇരിക്കൂ. പ്ലീസ്.... അങ്ങ് സംസാരിക്കൂ.

ശ്രീ. വി. ഡി. സതീശൻ : സർ, ഞാൻ തെറ്റൊന്നും പറഞ്ഞില്ല. ഞാനൊരു ഗവൺമെന്റ് ഓർഡർ വായിച്ചതിന് ഇങ്ങനെ ബഹളമുണ്ടാക്കുന്നതെന്തിനാണ്? ബഹുമാനപ്പെട്ട മുഖ്യമന്ത്രിയോട് നന്ദി പറയാനെങ്കിലും ആ മാനേജിംഗ് ഡയറക്ടർ വന്നുകാണില്ലേ? ഇതിന്റെയെല്ലാം നടപടിക്രമങ്ങൾ അറിയുമ്പോൾ മുഖ്യമന്ത്രി അറിഞ്ഞില്ല എന്ന വാദം സ്വീകരിക്കാൻ അത് നമ്മുടെ സാമാന്യ ബോധത്തിന് നിരക്കുന്നതല്ല. മുഖ്യമന്ത്രി ഈ നിയമനങ്ങൾ അറിഞ്ഞിരുന്നുവെന്ന് തെളിയിക്കാൻ മൂന്ന് പ്രധാനപ്പെട്ട കാര്യങ്ങൾ ഞാൻ ഈ സഭയുടെ ശ്രദ്ധയിൽപ്പെടുത്തുകയാണ്. ....(ബഹളം)..... ഇതെന്താണ് സർ? Sir, I am on my legs. You have to protect me. ....(ബഹളം).....

മി. സ്പീക്കർ: നിങ്ങൾ എല്ലാപേരും ഇത് ചെയ്യാറുണ്ട്. ആരും ഇങ്ങനെ ചെയ്യാൻ പാടില്ലായെന്ന് ഞാൻ എപ്പോഴും പറയാറുണ്ട്. രണ്ടുഭാഗത്തുനിന്നും ഈ

തകരാറ് കാണാറുണ്ട്. ശ്രീ. രാജേഷ് ഇരിക്കു.....പ്ലീസ്.

ശ്രീ. വി. ഡി. സതീശൻ : സർ, ഞങ്ങൾ പറയാനുള്ള കാര്യങ്ങൾ പറഞ്ഞിട്ടേ പോവുകയുള്ളൂ. ഈ സഭയിലല്ലാതെ ഞങ്ങൾക്ക് പറയാൻ കഴിയില്ല. അങ്ങ് എനിക്ക് പ്രൊട്ടക്ഷൻ തരണം. മൂന്നു കാര്യങ്ങളാണ് ഞാൻ ഈ സഭയുടെ ശ്രദ്ധയിൽപ്പെടുത്തുന്നത്. അത് നിങ്ങൾ കേൾക്കണം. ഇനിമുതൽ പി.എസ്.യു.-ന്റെ തലപ്പത്ത് നിയമിക്കുന്ന ആളുകളെക്കുറിച്ച് വിജിലൻസ് അന്വേഷണം നിർബന്ധമാക്കുമെന്ന് കഴിഞ്ഞ മന്ത്രിസഭാ യോഗം തീരുമാനിച്ചു എന്നാണ് മുഖ്യമന്ത്രി പറഞ്ഞത്. ഇവിടെ ശ്രീ. ഇ. പി. ജയരാജൻ പറഞ്ഞത്, ഞാൻ നടത്തിയ എല്ലാ നിയമനങ്ങളും വിജിലൻസിന്റെ അറിവോടുകൂടിയും വിജിലൻസ് അന്വേഷിച്ച് അംഗീകരിച്ചതിനുശേഷവുമാണ് എന്നാണ്. പിന്നെ എന്തിനാണ് മന്ത്രിസഭ അങ്ങനെയൊരു തീരുമാനമെടുത്തത്? 09.11.2001-ന് പ്ലാനിംഗ് ഡിപ്പാർട്ടുമെന്റ് ഇതുപോലെ സർക്കുലർ ഇറക്കിയിട്ടുണ്ട്. സമയക്കുറവുമൂലം ഞാൻ അത് വായിക്കുന്നില്ല. ആ സർക്കുലറിൽ .....(ബഹളം)..... ഈ സഭയുടെ ചരിത്രത്തിൽ ഇങ്ങനെ ബഹളം ഉണ്ടാക്കിക്കൊണ്ടുള്ള ഒരു അടിയന്തര പ്രമേയം അവതരണം ഉണ്ടായിട്ടില്ല. ഇത് ശരിയല്ല. ഇങ്ങനെ തടസ്സപ്പെടുത്തി സംസാരിപ്പിക്കാതിരിക്കയാണെങ്കിൽ ഈ സഭയിൽ ആരും സംസാരിക്കില്ല. 2001-

ൽ ഇറക്കിയ സർക്കുലർ അനുസരിച്ച് പൊതുമേഖലാ സ്ഥാപനങ്ങളുടെ നിയമനങ്ങൾക്ക് അതിനുമുമ്പായി പ്രയോഗിച്ചിട്ടുള്ള വിജിലൻസ് എൻക്വയറി മാൻഡേറ്റിയാണ്. ഇവിടെ വിജിലൻസ് ഇതെല്ലാം അന്വേഷിച്ചുവെന്ന് മുൻവ്യവസായ മന്ത്രി പറയുന്നു. വിജിലൻസ് ഇതെല്ലാം അന്വേഷിച്ചിട്ടും വിജിലൻസിന്റെ ചുമതലകൂടിയുള്ള ബഹുമാനപ്പെട്ട മുഖ്യമന്ത്രി ഇത് അറിഞ്ഞില്ല എന്നു പറയുന്നത് ആരാണ് വിശ്വാസിക്കുന്നത്. അപ്പോൾ മുഖ്യമന്ത്രിയുടെ ഭാഗത്തുനിന്നും dereliction of duty- that amounts to clear case of corruption. അതിന് കൂട്ടനിൽക്കുന്നതും അഴിമതിയാണ്. ഇവിടെ Secretary's instruction ഉണ്ട്. അതിൽ para 18 (a)- ൽ വളരെ കൃത്യമായി പറയുന്നത് 'proposals for creation of or appointment to or abolition of any public office, the minimum of the scale of pay of which exceeds.....' നേരത്തെ 1125 രൂപയായിരുന്നു ഇപ്പോൾ അത് അമെന്റ് ചെയ്ത് 80000 രൂപയാക്കി. അതിൽ കൂടുതലുള്ളത് '...including posts in public corporations to which appointments are made by Government or the Corporations themselves with the prior approval of the Government should inter-alia be placed before the Council of Ministers.' ഇത് ക്യാബിനറ്റിൽ കൊണ്ടുവരണം. സെക്രട്ടറീസ് ഇൻസ്പെക്ഷനാണ്. അത്

ചെയ്യാതിരിക്കുന്ന ഐ.എ.എസ്. ഉദ്യോഗസ്ഥന്മാരാനോ വ്യവസായ വകുപ്പിലുണ്ടായിരുന്നത്? വ്യവസായ വകുപ്പുമന്ത്രി സ്വന്തം ലെറ്റർ പേഡിൽ എഴുതിക്കൊടുത്ത നിമനങ്ങൾ സെക്രട്ടേറിയറ്റിലെ പരിണിതപ്രജ്ഞരായ ഉദ്യോഗസ്ഥർ ഫയലാക്കി ക്യാബിനറ്റിൽ പ്ലെയ്സ് ചെയ്യണം എന്നെഴുതിക്കൊടുത്ത ആ ഫയൽ നിങ്ങളുടെ ക്യാബിനറ്റിൽ വന്നോ; വന്നില്ലായെങ്കിൽ അതിനുത്തരവാദികൾ ആരാണ്? പിന്നറായി സർക്കാരിന്റെ കാലത്ത് നിയമങ്ങളും ചട്ടങ്ങളും നടപടിക്രമങ്ങളും കാറ്റിൽപ്പറത്തി എന്തും ചെയ്യും എന്ന നിലപാടിന്റെ ഏറ്റവും വലിയ ഉദാഹരണമാണിത്. ഇക്കാര്യങ്ങളിൽ മുഖ്യമന്ത്രി പാലിച്ച മൗനം ഇതിനെല്ലാം അദ്ദേഹം കൂട്ടുനിന്നു എന്ന് തെളിയിക്കുകയാണ്. അതുകൂടാതെ Rules of Business-ന്റെ para 34(1)(3)(b) പ്രകാരം ഹെഡ് ഓഫ് ദി ഡിപ്പാർട്ടുമെന്റിന് തുല്യമായി വരുന്ന എം.ഡി.-മാരുടെ നിയമനം സംബന്ധിച്ച ഫയലുകൾ ഉത്തരവ് പുറപ്പെടുവിക്കുന്നതിനുമുമ്പായി മുഖ്യമന്ത്രിക്ക് സമർപ്പിക്കണം. നിയമനങ്ങൾ സംബന്ധിച്ച മൂന്നു ഫയലുകളിൽ അഡീഷണൽ ചീഫ് സെക്രട്ടറി ശ്രീ. പോൾ ആന്റണി, ഇൻഡസ്ട്രീസ് ആന്റ് സ്പോർട്സ് 234 (എം) 16 എന്ന നമ്പറിൽ ഫയൽ മുഖ്യമന്ത്രിക്ക് സമർപ്പിക്കണം എന്നെഴുതി മടക്കി അയച്ചു. ഈ ഫയലുകൾ മുഖ്യമന്ത്രിക്ക് സർക്കുലേറ്റ് ചെയ്തതിന്റെ രേഖകൾ സെക്രട്ടേറിയറ്റിലുണ്ട്. എന്നിട്ടും

മുഖ്യമന്ത്രി ഇത് അറിഞ്ഞില്ലായെന്ന് പറയുന്നത് ശരിയാണോ? ഈ മൂന്ന് ഫയലുകളും മുഖ്യമന്ത്രി കണ്ടിരുന്നു. അല്ലെങ്കിൽ അഡീഷണൽ ചീഫ് സെക്രട്ടറി മുഖ്യമന്ത്രി കാണണമെന്ന് എഴുതിയ ഫയൽ അപ്രത്യക്ഷമായെങ്കിൽ 125 ദിവസം മാത്രം പ്രായമായ ഈ ഭരണത്തിൽ നടക്കുന്ന അഴിമതിക്കും കെട്ടുകാര്യസ്ഥതയ്ക്കും നിയമനങ്ങൾക്കും മുഖ്യമന്ത്രിതന്നെ ഉത്തരവാദിത്വമേറ്റെടുത്ത് ശ്രീ. ഇ. പി. ജയരാജൻ സെക്രട്ടേറിയറ്റിൽ പറഞ്ഞതുപോലെ മാപ്പ് പറയണം. ശ്രീ. ഇ. പി. ജയരാജൻ കുറ്റസമ്മതം നടത്തിയെന്നാണ് പാർട്ടി സെക്രട്ടറി ശ്രീ. കോടിയേരി ബാലകൃഷ്ണൻ കേരളം മുഴുവൻ പറഞ്ഞത്. ഇന്ന് ഇവിടെ ശ്രീ. ഇ. പി. ജയരാജന്റെ പ്രസംഗം കേട്ടപ്പോൾ തോന്നുന്നത് ശ്രീ. കോടിയേരി ബാലകൃഷ്ണൻ വസ്തുതാവിരുദ്ധമായ കാര്യമാണ് പറഞ്ഞിരിക്കുന്നതെന്നാണ്. ശ്രീ. ഇ. പി. ജയരാജൻ നിയമസഭയിൽ കുറ്റസമ്മതം നടത്തിയിട്ടില്ല. സെക്രട്ടേറിയറ്റിൽ കുറ്റസമ്മതം നടത്തി എന്ന് ശ്രീ. കോടിയേരി ബാലകൃഷ്ണൻ പറയുന്നത് വിശ്വാസിക്കണോ ഇവിടെ വികാരഭരിതനായി കാര്യങ്ങൾ അവതരിപ്പിച്ച മുൻ വ്യവസായ വകുപ്പുമന്ത്രി ശ്രീ. ഇ. പി. ജയരാജൻ പറഞ്ഞത് വിശ്വാസിക്കണോ? നിങ്ങൾ ആളുകളെ തെറ്റിദ്ധരിപ്പിക്കുകയാണ്. പുറത്ത് നിങ്ങളുടെ പാർട്ടി സെക്രട്ടറി ഒന്നുപറയുന്നു, രാജിവച്ച മന്ത്രി വേറൊന്നു പറയുന്നു. ഈ കാര്യങ്ങളിലെല്ലാം

മുഖ്യമന്ത്രിക്ക് പങ്കുണ്ട്. അതുകൊണ്ട് വിജിലൻസിന്റെ അന്വേഷണ പരിധിയിൽ മുഖ്യമന്ത്രിയെക്കൂടി ഉൾപ്പെടുത്തണമെന്ന് ഞങ്ങൾ ആവശ്യപ്പെടുന്നു. കൂട്ടിലെ തത്ത പുറത്തുവന്നോ? ചുവന്ന കാർഡും മഞ്ഞ കാർഡുമൊക്കെ എവിടെപ്പോയി? ആറ് ദിവസം പ്രതിപക്ഷ നേതാവിന്റെ പരാതി പൂഴ്ത്തിവെച്ചു. ആറാം ദിവസം ആ തത്ത സ്വന്തം വാഹനം മാറ്റി മറ്റൊരു വാഹനത്തിൽ വേഷപ്രച്ഛന്നനായി മുഖ്യമന്ത്രിയെ കാണാനെത്തി. കൂട്ടിലെ തത്ത സ്വതന്ത്രമായെങ്കിൽ കേസെടുക്കുന്നതിനുമുമ്പ് മുഖ്യമന്ത്രിയെ കാണേണ്ട കാര്യമെന്താണ്? പ്രതിപക്ഷ നേതാവിന്റെ പരാതിയിലെടുത്തത് ക്വിക്ക് വെരിഫിക്കേഷനാണ്. സുപ്രീംകോടതി പറഞ്ഞിട്ടുള്ളത് 'the scope for quick verification is only when there is vague allegation, there is no scope for quick verification when there is clear and specific allegation' എന്നാണ്. ഇവിടെ എഫ്.ഐ.ആർ. എടുത്ത് കേസ് എടുക്കണമായിരുന്നു. സുധീർ നമ്പ്യാർ ശ്രീമതി ടീച്ചറുടെ മകനാണെന്ന കാര്യത്തിൽ സംശയമുണ്ടോ? വ്യവസായ മന്ത്രിയുടെ ഉത്തരവുപ്രകാരമാണ് അദ്ദേഹത്തെ നിയമിച്ചതെന്ന കാര്യത്തിൽ തർക്കമുണ്ടോ? പിന്നെയെന്താണ് എഫ്.ഐ.ആർ. എടുത്ത് കേസ് രജിസ്റ്റർ ചെയ്യാതിരുന്നത്? ശ്രീ. ഇ. പി. ജയരാജൻ കുറ്റം സമ്മതിച്ചിരിക്കുന്നുവെന്ന് നിങ്ങൾ പറയുന്നു.

ആരോപണവിധേയൻ തന്നെ കുറ്റം സമ്മതിക്കുമ്പോൾ പിന്നെയെന്തിനാണ് ക്വിറ്റ് വെരിഫിക്കേഷൻ. എഫ്.ഐ.ആർ. എടുത്ത് കേസ് എടുക്കണ്ടേ? കൂട്ടിലെ തത്ത കൂട്ടിൽ നിന്ന് പുറത്ത് വന്നില്ല എന്നൊന്നും ഞാൻ പറയുന്നില്ല. പക്ഷേ ആ തത്ത ഇപ്പോഴും കൂട്ടിൽ നിന്ന് പുറത്ത് വന്ന് ക്ലിഫ് ഹൗസ് കോമ്പൗണ്ടിന്റെയകത്ത് പറന്നുനടക്കുകയാണ്, പുറത്തേയ്ക്ക് പറക്കുവാൻ അതിന് പറ്റുന്നില്ല. Vigilance Director has to prove his credentials. This is a litmus test for measuring his integrity, അത് മാത്രമാണ് വിജിലൻസ് ഡയറക്ടറെക്കുറിച്ച് ഞങ്ങൾക്ക് സൂചിപ്പിക്കുവാനുള്ളത്. ഇവിടെയുള്ള പ്രശ്നമെന്താണ്? വ്യവസായ വകുപ്പിൽ മാത്രമല്ല, നിരവധി വകുപ്പുകളിൽ....., നൂറുദിവസം കൊണ്ട് ഹൈക്കോടതിയിൽ; സർവ്വകലാശാലകളിൽ; നിരവധി വകുപ്പുകളിൽ എത്ര സ്വന്തക്കാരെയാണ് നിങ്ങൾ കുത്തിനിറച്ചത്. ഒരു പത്രത്തിൽ ഇങ്ങനെയൊരു വാർത്ത വന്നു, എന്റെ ആരോപണമല്ല. ഒരു സി.പി.ഐ.(എം) നേതാവിന്റെ കാമുകിയെ ഒരു സർവ്വകലാശാല സിൻഡിക്കേറ്റ് മെമ്പറാക്കിയെന്നാണ് പത്ര വാർത്ത. നിങ്ങളിലാരെങ്കിലും ഒരാൾ അത് നിഷേധിച്ചോ? അത് തെറ്റാണ്, ഈ ഗവൺമെന്റിനെ അപകീർത്തിപ്പെടുത്താൻവേണ്ടി മാധ്യമങ്ങൾ പറയുന്നതാണെന്ന് ഏതെങ്കിലും



ഒരു മന്ത്രി മറുപടി പറഞ്ഞോ? ഗവൺമെന്റ് പ്ലീഡർമാരുടെ ലിസ്റ്റ് ഞാൻ വായിക്കുന്നില്ല. ചില പേരുകൾ കണ്ടാൽ നിങ്ങൾ ഞെട്ടും, നിങ്ങളിൽ അഭിമാനബോധമുള്ളവർ തലയിൽ മുണ്ടിട്ടുപോകും. ഈ പാർട്ടിയെക്കുറിച്ച് ഒരു ചുക്കും നിങ്ങൾക്കറിയില്ലെന്നാണ് ബഹുമാനപ്പെട്ട മുഖ്യമന്ത്രി പാർട്ടി സെക്രട്ടറിയായിരുന്നപ്പോൾ പറഞ്ഞത്. ഇപ്പോൾ ഞങ്ങൾക്ക് കുറേശ്ശേ കുറേശ്ശേ മനസ്സിലായിരിക്കുകയാണ്. ഈ നൂറ്റിഇരുപത്തിയഞ്ച് ദിവസക്കാലം ഈ ഗവൺമെന്റിന്റെ എല്ലാ വകുപ്പുകളിലും നടന്ന ബന്ധുക്കളുടെയും ഉറ്റവരുടെയും ഉടയവരുടെയും പിൻവാതിലിൽകൂടി നടത്തിയ മുഴുവൻ നിയമനങ്ങളും അന്വേഷിക്കാൻ തയ്യാറാകണം. മുഖ്യമന്ത്രിക്ക് കൂടി പങ്കാളിത്തമുള്ള ഗുരുതരമായ ഈ പ്രശ്നം ഈ സഭാനടപടികൾ നിറുത്തിവെച്ച് ചർച്ച ചെയ്യണമെന്ന് ഞാൻ അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): ഇവിടെ ബഹുമാന്യനായ വി.ഡി. സതീശൻ പഴയ ചില കാര്യങ്ങൾ ഓർത്തുകൊണ്ടാണ് ഒട്ടേറെ പരാമർശങ്ങൾ നടത്തിയതെന്നാണ് തോന്നുന്നത്. അദ്ദേഹം പഴയ കാര്യങ്ങളിൽ വലിയ ക്ഷോഭം പ്രകടിപ്പിച്ചിട്ടുണ്ടെന്ന് ഞാനും പത്രത്തിൽ വായിച്ചിരുന്നു. പക്ഷേ ആ ക്ഷോഭത്തിനൊക്കെ പര്യവസാനമെന്നായിരുന്നു

വെന്നത് നമ്മളെല്ലാവരും കണ്ടതാണ്. ഇവിടെ എൽ.ഡി.എഫ്. സർക്കാർ പൊതുവായ മാനദണ്ഡങ്ങൾ വച്ചുകൊണ്ടാണ് കാര്യങ്ങൾ നീക്കുന്നത്. ഏതെങ്കിലും തരത്തിലുള്ള വഴിവിട്ട നീക്കങ്ങൾ സർക്കാരിന്റെ ഭാഗത്തുനിന്നുണ്ടാകാൻ പാടില്ലെന്നതന്നെയാണ് സർക്കാർ കാണുന്നത്. സംസ്ഥാനത്തിന്റെ പൊതുവായ താല്പര്യങ്ങൾ സംരക്ഷിക്കാനുള്ള ഒരു സർക്കാർ എന്ന നിലയിൽ തന്നെയാണ് ഞങ്ങൾ കാര്യങ്ങൾ നീക്കുന്നത്. ഇതിനകത്ത് ഏതെങ്കിലും ഒരു പ്രത്യേക വിഭാഗത്തിന് പ്രത്യേകമായ പരിരക്ഷ നൽകുന്ന തരത്തിലുള്ള സമീപനം സർക്കാരിന്റെ ഭാഗത്തുനിന്ന് ഇതേവരെയില്ല, ഇനിയുണ്ടാകുകയുമില്ല. ഇക്കഴിഞ്ഞ ദിവസങ്ങളിൽ അത് തെളിയിക്കുന്ന നടപടികൾ തന്നെയാണ് സർക്കാരിന്റെ ഭാഗത്തുനിന്നുണ്ടായിട്ടുള്ളത്. ഓരോ രംഗത്തും അത്തരം ഒരു നിലപാട് സ്വീകരിക്കണമെന്നാണ് സർക്കാർ ഉദ്ദേശിക്കുന്നത്. ഇവിടെ ബഹുമാന്യനായ ഇ.പി. ജയരാജൻ അദ്ദേഹത്തിന്റെ നിലപാട് വ്യക്തമാക്കിയിട്ടുണ്ട്. മൂല്യങ്ങൾ മുൻനിർത്തി രാജിവയ്ക്കുകയാണ് ചെയ്തതെന്ന് അദ്ദേഹം തന്നെ ഇവിടെ പറഞ്ഞു. മൂല്യങ്ങൾ നിലനിർത്തിക്കൊണ്ട് അദ്ദേഹം തന്നെ അങ്ങനെയൊരു നിലപാടെടുത്തപ്പോൾ ഇപ്പോഴത്തെ പ്രത്യേക സാഹചര്യത്തിൽ അത് അംഗീകരിക്കുന്ന നിലയാണ്

ഞങ്ങളും സ്വീകരിച്ചത്. അത് മനസ്സിലാക്കാൻ കുറച്ച് വിഷമമുണ്ടാകും. കാരണം അത്തരമൊരു കാര്യം നിങ്ങൾക്ക് ഉറപ്പിക്കാൻപോലും കഴിയുന്നതല്ല. ബഹുമാന്യനായ ഇ.പി. ജയരാജനെപ്പോലെയുള്ളൊരു വ്യക്തിത്വം ഇത്തരത്തിലുള്ള ഒരു പ്രശ്നത്തിന്റെ മേൽ രാജിവെച്ച് ഒഴിയുന്നുവെന്നത് സങ്കല്പിക്കാൻപോലും കഴിയാത്തവരാണ് നിങ്ങൾ. ആ യാഥാർത്ഥ്യം കണ്ടപ്പോൾ ഒരു അമ്പരപ്പ് നിങ്ങൾക്കുണ്ടായിട്ടുണ്ട്, അതാണ് യഥാർത്ഥത്തിൽ സംഭവിച്ചിരിക്കുന്നത്. ഇവിടെ സർക്കാരിനെയാകെ ആക്ഷേപിക്കണമെന്ന ഉദ്ദേശ്യമാണ് ഇതിന്റെ പിന്നിലെന്നത് ബഹുമാന്യനായ വി. ഡി. സതീശൻ കാര്യങ്ങൾ അവതരിപ്പിക്കുമ്പോൾ വ്യക്തമായി. അതിന് അദ്ദേഹം ഒരുപാട് കാര്യങ്ങളാണ് ചൂണ്ടിക്കാണിച്ചത്. അതിൽ ഒരു കാര്യം വളരെ രസാവഹമായി എനിക്ക് തോന്നിയത്, പിണറായിയിലെ ഏതോ ഒരു ആൾ ഇതിനകത്ത് പെട്ടിരിക്കുന്നുവെന്നാണ്. പിണറായി എന്ന സ്ഥലത്തെ ഒരാളും ഇതിനൊന്നിനും പറ്റില്ല എന്ന നിലയിലേയ്ക്കെത്തിയോ. അവിടെ പല തരത്തിലുള്ള ആളുകളുണ്ട്. നിങ്ങൾക്ക് അറിയാവുന്ന ആളുകളുടെ പേര് തന്നെ നാവിൽ വരുന്നുണ്ട്. എല്ലാം പിണറായി വിജയന്റെ സ്വന്തം ആളുകളല്ല. ശ്രീ. വി. ഡി. സതീശന്റെയും ബഹുമാന്യനായ പ്രതിപക്ഷ നേതാവിന്റെയുമൊക്കെ

അടുത്ത ആളുകളായിട്ടുള്ളവർ അവിടെയുണ്ട്. അവരുടെ പേര് ഞാൻ സഭയിൽ പറയുന്നില്ല, അങ്ങനെ പറയേണ്ട കാര്യമില്ല. അപ്പോൾ അങ്ങനെയുള്ള ഒരു നാടാണത്. ഒരു നാട്ടിൽ നിന്ന് ഒരാൾ വരുമ്പോൾ വല്ലാത്തൊരു അസഹിഷ്ണുത പ്രകടിപ്പിക്കുന്നത് എന്തിനാണെന്ന് എനിക്കറിയില്ല. അപ്പോൾ അങ്ങനെയൊരു നില എടുക്കാൻ പാടില്ല. ആക്ഷേപിക്കാൻ വേണ്ടി ഇത്തരമൊരു പരാമർശം നടത്തുന്നത് ശരിയല്ല. ഇവിടെ വിജിലൻസിന്റെ പരിശോധനയുടെ കാര്യം അദ്ദേഹം ചൂണ്ടിക്കാണിക്കുകയുണ്ടായി. ബഹുമാന്യനായ ഇ.പി. ജയരാജൻ തന്നെ പ്രസ്താവിച്ച ഒരു കാര്യം, അങ്ങും ശ്രദ്ധിച്ചിട്ടുണ്ടാകും. വിജിലൻസിന്റെ പരിശോധനയ്ക്ക് വിധേയമായിട്ടാണ് കെ.എസ്.ഐ.ഇ.-ലെ നിയമന മെന്നാണ്. രണ്ടും തമ്മിലുള്ള വ്യത്യാസം ഞാൻ പറയേണ്ടതില്ലല്ലോ. അദ്ദേഹം പറഞ്ഞ വാചകമാണ് ഞാൻ ആവർത്തിക്കുന്നത്. രേഖ പരിശോധിച്ചാൽ മനസ്സിലാകും. കെ.എസ്.ഐ.ഇ.-ലെ നിയമനത്തെ കുറിച്ച് അദ്ദേഹം പറഞ്ഞ വാചകമാണ് ഞാൻ ആവർത്തിക്കുന്നത്. യഥാർത്ഥത്തിൽ വിജിലൻസ് പരിശോധന നടത്തുകയെന്ന നിലപാടാണ് പൊതുവെ സ്വീകരിക്കാറുള്ളത്. വിജിലൻസ് പരിശോധന നടത്തിക്കൊണ്ടുമാത്രമേ നിയമനം നടത്താറുള്ളൂ. സാധാരണ

ഗതിയിൽ ഉന്നതനിയമനങ്ങളൊക്കെ വരുമ്പോൾ വിജിലൻസിന്റെ പരിശോധനയും കൂടി നടത്തിയേ നിയമനം നടത്തൂ. അതു തന്നെയാണ് നിലപാട്. സാധാരണ നിലയ്ക്ക് മുഖ്യമന്ത്രി അറിയണ്ടെ എന്നൊരു ചോദ്യം അങ്ങ് ചോദിച്ചു. അതും സാധാരണനിലയ്ക്ക് ചോദിക്കാവുന്ന ഒരു ചോദ്യമാണ്. അതിനകത്ത് മുഖ്യമന്ത്രി ഇക്കാര്യം അറിഞ്ഞുകൊള്ളണമെന്നില്ല. ഒരു കീഴ്വഴക്കമെന്ന നിലയ്ക്ക് പല നിയമനങ്ങളും മുഖ്യമന്ത്രിയെ അറിയിക്കാറുണ്ട്. എന്നാൽ സാധാരണനിലയ്ക്ക് നിയമിക്കാനുള്ള അധികാരം ബന്ധപ്പെട്ട വകുപ്പിന് തന്നെയാണ്. ഇക്കാര്യത്തിൽ മുഖ്യമന്ത്രി അറിഞ്ഞിട്ടില്ല എന്ന് ഞാൻ നേരത്തെ വ്യക്തമാക്കിയിട്ടുണ്ട്, ശ്രീ. വി. ഡി. സതീശൻ ഇത് ഉന്നയിച്ച ഘട്ടത്തിൽ പറഞ്ഞതല്ല. ഇക്കാര്യത്തിൽ വകുപ്പിന് അതിന്റേതായ അധികാരമുണ്ട്, ബന്ധപ്പെട്ട വകുപ്പുതന്നെ കാര്യങ്ങൾ തീരുമാനിക്കുന്ന നിലയാണുണ്ടായിട്ടുള്ളത്. ഇക്കാര്യത്തിൽ പ്രശ്നങ്ങൾ ഉയർന്നുവന്നപ്പോൾ മൗനം പാലിക്കുന്ന നിലപാടല്ല മുഖ്യമന്ത്രിയെന്ന നിലയിൽ സ്വീകരിച്ചത്. ഇത് ഗൗരവമായ പ്രശ്നമാണ്. ഞങ്ങൾ കൂട്ടായി ചർച്ചചെയ്ത് ഉചിതമായ തീരുമാനമെടുക്കുമെന്നാണ് പരസ്യമായി പറഞ്ഞ കാര്യം. അക്കാര്യത്തിന് ഒരു വ്യത്യാസവും വന്നിട്ടില്ല. ബഹുമാന്യനായ ഇ. പി. ജയരാജൻ മൂല്യങ്ങൾ

സംരക്ഷിക്കുന്നതിന് രാജി വയ്ക്കുന്നതാണ് നല്ലതെന്ന നിലപാട് എടുത്തപ്പോൾ ഞങ്ങൾ അതിനോടൊപ്പം നിന്നു. അതാണ് ഉചിതമായ തീരുമാനം എടുക്കുമെന്ന് പറഞ്ഞത്. അദ്ദേഹം തന്നെ അങ്ങനെയൊരു നിലപാട് എടുത്തപ്പോൾ അതിനോടൊപ്പം ഞങ്ങൾ നിൽക്കുകയും ചെയ്തു. ഇവിടെ ഏതെങ്കിലും തരത്തിൽ നിലവിലുള്ളതിൽ നിന്ന് വ്യത്യസ്തമായ സംസാരം ഉണ്ടായിട്ടില്ല. ബഹുമാന്യനായ ഇ. പി. ജയരാജൻ ഇവിടെ പറഞ്ഞതും പിന്നെ എവിടെ നിന്നോ അങ്ങ് കേട്ടതും തമ്മിൽ വ്യത്യാസമുണ്ടെന്ന് പറഞ്ഞു. ഇവിടെ ബഹുമാന്യനായ ഇ. പി. ജയരാജൻ പറഞ്ഞത്, മൂല്യങ്ങൾ സംരക്ഷിക്കാൻ വേണ്ടി മന്ത്രിസ്ഥാനം രാജി വയ്ക്കാൻ തീരുമാനിച്ചുവെന്നാണ്. ഇതാണ് അദ്ദേഹം എടുത്ത നിലപാട്. ആ നിലപാടിനോട് മുഖ്യമന്ത്രിയെന്ന നിലയ്ക്ക് ഞാനും യോജിക്കുകയാണ് ചെയ്തത്. അതുകൊണ്ടാണ് സർക്കാർ യോജിച്ചുവെന്ന് പറയുന്നത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല) : സർ, സി.പി.ഐ.

(എം) ന്റെ സംസ്ഥാന സെക്രട്ടറി, സെക്രട്ടേറിയറ്റ് യോഗം കഴിഞ്ഞ് പത്ര സമ്മേളനം നടത്തി പറഞ്ഞത്, ശ്രീ. ഇ. പി. ജയരാജൻ, കുറ്റം സമ്മതിച്ചിരിക്കുന്നുവെന്നും ആ കുറ്റസമ്മതത്തിന്റെ അടിസ്ഥാനത്തിൽ

ധർമ്മികത ഉയർത്തിപ്പിടിച്ചുകൊണ്ട് രാജിവയ്ക്കുന്നുവെന്നാണ്. അക്കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. പിണറായി വിജയൻ : സർ, നമ്മൾ രാഷ്ട്രീയക്കാരാണെങ്കിലും പാർട്ടികൾക്കും അതിന്റെ രീതികൾക്കും വ്യത്യാസമുണ്ടാകും. ഞങ്ങളുടെ രീതി വച്ച്, ഒരാൾക്ക് രാജി വയ്ക്കാൻ തോന്നിയാൽ പെട്ടെന്ന് കടലാസ് എടുത്ത് രാജി എഴുതി കൊടുക്കില്ല. ഞാൻ രാജി വയ്ക്കാൻ ഉദ്ദേശിക്കുന്നുവെന്ന് പറഞ്ഞ് പാർട്ടിയുടെ അനുമതി വാങ്ങും. അതാണ് സഖാവ് ശ്രീ. ഇ. പി. ജയരാജൻ ചെയ്തത്. അതാണ് സഖാവ് ശ്രീ. കോടിയേരി ബാലകൃഷ്ണൻ പത്ര സമ്മേളനത്തിലൂടെ പറഞ്ഞത്. മൂല്യങ്ങൾ സംരക്ഷിക്കുകയെന്ന് ബഹുമാന്യനായ ഇ. പി. ജയരാജൻ ഇവിടെ പറഞ്ഞത് അതു തന്നെയാണ്. അതിനുവേണ്ടി അദ്ദേഹം രാജിവയ്ക്കാൻ തീരുമാനിച്ചപ്പോൾ പൊതുവിൽ പാർട്ടിക്ക് അത് തടയേണ്ട കാര്യമില്ല. അതാണ് പാർട്ടി സെക്രട്ടറിയെന്ന നിലയ്ക്ക് സഖാവ് ശ്രീ. കോടിയേരി ബാലകൃഷ്ണൻ പറഞ്ഞത്. രാജിവയ്ക്കാൻ മുഖ്യമന്ത്രിയോട് സമ്മതം ചോദിക്കുമ്പോൾ മുഖ്യമന്ത്രിയെന്ന നിലയ്ക്ക് ഞാനും അതിനോട് യോജിക്കുകയാണ് ചെയ്തത്. ഞങ്ങൾ പൊതുവിൽ അതിനോട് യോജിക്കുന്ന നിലപാടും സ്വീകരിച്ചു. ഇവിടെ ബഹുമാന്യനായ വി. ഡി.

സതീശൻ, ഒരു തത്തയുടെ കാര്യം പറയുന്നത് കേട്ടു. തത്തയുടെ കാല് തല്ലിയൊടിച്ച ചിറക് മുഴുവൻ ഇല്ലാതാക്കി അവിടെയിട്ട് തത്തയെ ഇങ്ങനെ കളിപ്പിക്കുന്ന കളി ഞങ്ങൾക്ക് ശീലമില്ല. ഞങ്ങൾക്ക്, തത്ത തത്തയായി തന്നെ നിന്നോട്ടെയെന്നാണ്. അതിന് യതൊരു പ്രയാസവുമില്ല. അതിന് എല്ലാ സ്വാതന്ത്ര്യവും കൊടുക്കും. ഒരു തരത്തിലുള്ള പോറൽ പോലും അത്തരം തത്തകൾക്ക് ഏൽപ്പിക്കാൻ ഉദ്ദേശിക്കുന്നില്ല. അതാണ് ഇവിടെ വ്യക്തമാകുന്നത്. അങ്ങ്, ചൂണ്ടിക്കാണിച്ച നിലവച്ചാൽതന്നെ അത് വ്യക്തമാണ്. നമ്മുടെ നാട്ടിൽ കുറേ ദിവസം അവധിയായിരുന്നു. ഇതുമായി ബന്ധപ്പെട്ട കാര്യം അല്ലെങ്കിലും അവധി വന്നതുകൊണ്ട് ഒരു കാര്യം ഇതിനോടൊപ്പം പരാമർശിക്കാൻ ആഗ്രഹിക്കുകയാണ്. ഇതിനിടയ്ക്ക് ഞാൻ ചീഫ് ജസ്റ്റിസിനെ കണ്ടിരുന്നു. ലീവുകൾ ഒരുമിച്ചു വരുമ്പോൾ അതിന്റെ പ്രയാസങ്ങൾ വലിയ തോതിൽ വരുന്നുണ്ടെന്ന് ഞാൻ അദ്ദേഹത്തോട് പറഞ്ഞു. അവധി തുടങ്ങുന്ന ദിവസം വൈകുന്നേരം ഒരാളെ അറസ്റ്റ് ചെയ്താൽ അവധി കഴിഞ്ഞ് മാത്രമേ കോടതിയിൽ ഹാജരാക്കാൻ സാധിക്കൂ. അത്രയും ദിവസം കിടക്കേണ്ടി വരികയാണ്.

ശ്രീ. രമേശ് ചെന്നിത്തല: സർ, അവധിയാണെങ്കിൽ മജിസ്ട്രേറ്റിന്റെ



വീട്ടിൽ കൊണ്ടുപോകാൻ സാധിക്കും.

ശ്രീ. പിണറായി വിജയൻ : സർ, മജിസ്ട്രേറ്റുള്ള ദിവസം മാത്രമേ വീട്ടിൽ കൊണ്ടുപോകാൻ സാധിക്കൂ.

ശ്രീ. രമേശ് ചെന്നിത്തല: സർ, തലശ്ശേരിയിൽ മജിസ്ട്രേറ്റ് ഇല്ലെങ്കിൽ കണ്ണൂരിലുള്ള മജിസ്ട്രേറ്റിന്റെ മുമ്പിൽ ഹാജരാക്കാം.

ശ്രീ. പിണറായി വിജയൻ : സർ, പ്രവർത്തി ദിവസങ്ങളിൽ ഈ പറഞ്ഞ കാര്യം ശരിയാണ്. ഒരു മജിസ്ട്രേറ്റ് ഇല്ലെങ്കിൽ മറ്റൊരു മജിസ്ട്രേറ്റിന്റെയടുത്ത് കൊണ്ടുപോകും അല്ലെങ്കിൽ അദ്ദേഹത്തിന്റെ വീട്ടിൽ കൊണ്ടുപോകും. അഞ്ചു ദിവസമൊക്കെ അവധി വന്നാൽ ഹൈക്കോടതിയിൽ സംവിധാനമുണ്ട്. മറ്റ് സ്ഥലങ്ങളിൽ സംവിധാനമില്ല. മറ്റ് സ്ഥലങ്ങളിൽ സർക്കുലർ അയയ്ക്കാമെന്ന് അദ്ദേഹം പറഞ്ഞു. ഞാൻ ഇത് പറയാനല്ല വന്നത്. അത് വേറെ കാര്യം. ഇത്രയും അവധികൾ ഒന്നിച്ചുവന്നപ്പോൾ അതിന്റെ മുഴുവൻ ഉത്തരവാദിത്തവും എന്റെ തലയിൽ വയ്ക്കുന്നു. ഇക്കാര്യങ്ങൾ പരിശോധിക്കുന്നതിനും നടപടിയെടുക്കുന്നതിനും താമസം ഉണ്ടായിട്ടുണ്ടെങ്കിൽ ആ അവധിയുടെ ഭാഗമായി ഉണ്ടായിട്ടുള്ള കാര്യമാണെന്ന് ബഹുമാന്യനായ വി. ഡി. സതീശൻ മനസ്സിലാക്കണമെന്നാണ് എനിക്ക് പറയാനുള്ളത്. അതുകൊണ്ടുതന്നെ

ഇക്കാര്യത്തിൽ നിയമസഭ നിർത്തിവെച്ച് ചർച്ച ചെയ്യത്തക്ക വിധത്തിലുള്ള ഒരു ഗൗരവാവസ്ഥയും ഇല്ലായെന്നുള്ളതാണ് എനിക്ക് വ്യക്തമാക്കാനുള്ളത്.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന് അവതരണാനുമതി നിഷേധിക്കുന്നു.

(അടിയന്തര പ്രമേയത്തിന് അവതരണാനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല) : സർ, വളരെ പ്രധാനപ്പെട്ട വിഷയമാണ് ഇവിടെ അവതരിപ്പിച്ചിട്ടുള്ളത്. ബഹുമാന്യനായ മുൻ വ്യവസായ വകുപ്പുമന്ത്രി ഇ. പി. ജയരാജന്റെ പ്രസംഗം വളരെ ശ്രദ്ധയോടെയാണ് ഞാൻ കേട്ടത്. രാജിവെച്ച മന്ത്രിയെന്ന നിലയിൽ അദ്ദേഹം നടത്തിയ പ്രസംഗം വളരെ കൗതുകത്തോടെയാണ് ഞങ്ങൾ കേട്ടുകൊണ്ടിരുന്നത്. എന്റെ ഭരണം മാഫിയകൾക്കും നിക്ഷിപ്തതാൽപ്പര്യക്കാർക്കും രസിച്ച് ഇട്ടില്ലെന്നും അവരുടെ ഗൂഢാലോചനമൂലമാണ് ഞാൻ രാജിവയ്ക്കാൻ കാരണമായതെന്നുമാണ് ശ്രീ. ഇ.പി. ജയരാജൻ പറഞ്ഞത്. ആരാണ് മാഫിയ; ആരാണ് നിക്ഷിപ്തതാൽപ്പര്യക്കാർ? ഇവിടെ ജയരാജൻ രാജിവയ്ക്കണമെന്ന തീരുമാനം

എടുത്തത് ബഹുമാനപ്പെട്ട മുഖ്യമന്ത്രിയും പാർട്ടി സംസ്ഥാന സെക്രട്ടറിയും സെക്രട്ടേറിയറ്റുമാണെന്നാണ് വാർത്തകൾ പുറത്തുവന്നത്. പാർട്ടി സെക്രട്ടേറിയറ്റ് ആലോചിക്കുമെന്ന് മുഖ്യമന്ത്രി തന്നെ പറഞ്ഞതാണ്. അപ്പോൾ മാഫിയയെന്ന് പറഞ്ഞത് ഇവർ ആരെങ്കിലുമാണോയെന്ന് സംശയിച്ചാൽ ഇവരെ കുറ്റപ്പെടുത്താൻ കഴിയുമോ? അങ്ങ് ഇവിടെ മൂല്യങ്ങളെയും ധർമ്മികതയെയും പറ്റിയാണ് പറയുന്നത്. ധർമ്മികത ഉയർത്തിപ്പിടിക്കാനാണ് ശ്രീ. ഇ. പി. ജയരാജൻ രാജിവച്ചതെന്ന് സി.പി.ഐ. (എം) ന്റെ സംസ്ഥാന സെക്രട്ടറി പറഞ്ഞു. ധർമ്മികത വല്ലാതെ ഉയർന്നുവെന്ന് സി.പി.ഐ.(എം) നേതാക്കന്മാർ പാടിപുകഴുന്നുണ്ട്. എവിടെയാണ് ധർമ്മികത; കള്ളം കയ്യോടെ പിടിച്ചതാണോ ധർമ്മികത; കള്ളനെ കയ്യോടെ പിടിച്ചപ്പോഴാണോ ഇവിടെ ധർമ്മികത ഉണ്ടായിട്ടുള്ളത്. അഴിമതിയും സ്വജനപക്ഷപാതവും കയ്യോടെ പിടിച്ചതാണോ ധർമ്മികത; ഇവിടെ എന്താണ് സംഭവിച്ചത്? ബഹുമാനപ്പെട്ട ഇ. പി. ജയരാജന് മന്ത്രിയെന്നുള്ള നിലയിലുള്ള പരിചയക്കുറവുകൊണ്ടാകാം ഇങ്ങനെ സംഭവിച്ചതെന്ന് ഞാൻ വിചാരിക്കുന്നു. അദ്ദേഹത്തിന്റെ പേഴ്സണൽ സ്റ്റാഫ് മന്ത്രിയെ ഉപദേശിച്ചു കാണില്ലേ? ശ്രീ. ഇ. പി. ജയരാജൻ തന്റെ ലെറ്റർ പാഡിൽ ഓരോരുത്തരായി

ബന്ധുക്കളെയും പാർട്ടിക്കാരായ ആളുകളെയും നിയമനം നൽകിയതാണോ ധാർമ്മികത. കേരളത്തിന്റെ ചരിത്രത്തിൽ ഏതെങ്കിലും ഒരു മന്ത്രി സ്വന്തം ലെറ്റർ പാഡിൽ ഇന്ന ആളിനെ നിയമിക്കണമെന്ന് എഴുതി കൊടുത്തിട്ടുണ്ടോ? ശ്രീ. ഇ. പി. ജയരാജനെ വ്യവസായ വകുപ്പ് മാത്രമേ ഏൽപ്പിച്ചിട്ടുള്ളൂ. അദ്ദേഹത്തിന് വ്യവസായ വകുപ്പ് തീറെഴുതി കൊടുത്തിട്ടുണ്ടോ? ശ്രീ. ഇ. പി. ജയരാജന്റെ നാല് കത്ത് അങ്ങയുടെ ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്. ആദ്യത്തെ കത്ത്, Shri. E.P. Jayarajan, Minister for Industries and Commerce and Sports. Letter No. 234/M/Industries & Sports/2016 dated 31.08.2016-ലെ കത്താണ്. As per the provisions, vide clause 63 of Articles of Association of KINFRA Film and Video Park, Suraj Raveendran, VNRA C, 27 A, Sreekrishna Lane, Kowdiar, Thiruvananthapuram. Pin. 695003 may be appointed as Managing Director, KINFRA Film and Video Park on contract basis. നമ്മൾ എല്ലാവരും ബഹുമാനിക്കുന്ന മുൻ മുഖ്യമന്ത്രി നായനാരുടെ മകൾ ഉഷയുടെ മകനാണ് അദ്ദേഹം. മന്ത്രിയുടെ ലെറ്റർ പാഡിനകത്ത് അഡീഷണൽ ചീഫ് സെക്രട്ടറിയായ പോൾ ആന്റണി എഴുതിയിരിക്കുന്നത് Put up the file to CM

through Industries Minister എന്നാണ്. ആ വാചകം ശ്രദ്ധിക്കണം. ....ഞങ്ങൾക്ക് എങ്ങനെ കിട്ടിയെന്നുള്ളത് വേറെ കാര്യം. അത് ഞങ്ങളുടെ കാലത്ത് നിങ്ങൾക്കും കിട്ടും. അതൊക്കെ എല്ലാവർക്കും കിട്ടും. ഞങ്ങൾക്ക് എങ്ങനെ കിട്ടിയെന്നുള്ളത് മുഖ്യമന്ത്രി പരിശോധിക്കട്ടേ. കേരളത്തിലെ മുഖ്യമന്ത്രി അറിഞ്ഞില്ലെന്ന് പറയുന്നു. അഡീഷണൽ ചീഫ് സെക്രട്ടറി, ഇൻഡസ്ട്രീസ് എഴുതിയിരിക്കുന്നത് ഇൻഡസ്ട്രീസ് മിനിസ്റ്റർ മുഖേന മുഖ്യമന്ത്രിക്ക് ഈ ഫയൽ നൽകണമെന്നാണ്. അങ്ങ് ഈ ഫയൽ കണ്ടിട്ടുണ്ടോയെന്നാണ് എനിക്ക് മുഖ്യമന്ത്രിയോട് ചോദിക്കാനുള്ളത്. ഇതുമായി ബന്ധപ്പെട്ട ഫയലുകൾ അങ്ങ് മേശപ്പുറത്തുവയ്ക്കുമോ? ശ്രീ. ഇ. പി. ജയരാജൻ മന്ത്രിയായിരുന്ന കാലത്ത് എടുത്തിട്ടുള്ള തീരുമാനങ്ങളുടെ ഫയലുകൾ മേശപ്പുറത്തു വയ്ക്കുമോ? മൂന്നാലു കത്തുകൾ കൂടി എന്റെ കയ്യിലുണ്ട്. എല്ലാം ഞാൻ വായിക്കുന്നില്ല. Direction may be issued to Managing Director, KINFRA to appoint Nikanth. U, Prasadham, Kizhakkumbhagam, Pinarayi P.O., Kannur as Managing Director, KINFRA Export Promotion Industries Park limited on contract basis. Put up the file എന്നാണ് അഡീഷണൽ ചീഫ് സെക്രട്ടറി എഴുതിയിരിക്കുന്നത്. അതുപോലെ

മൂന്നാലുപേരെ നിയമിക്കാനുള്ള കത്തുകളാണ് ശ്രീ. ഇ. പി. ജയരാജൻ എഴുതിയിരിക്കുന്നത്. ഒരു മന്ത്രി ഇങ്ങനെ കത്ത് എഴുതാമോ; ഏതെങ്കിലും ഒരു മന്ത്രി ഇങ്ങനെ കത്ത് എഴുതാമോ? Issue orders എന്നാണ് അഡീഷണൽ ചീഫ് സെക്രട്ടറി അതിൽ എഴുതിയിരിക്കുന്നത്. അങ്ങയുടെ മന്ത്രിസഭയിലെ ഒരു മന്ത്രി, നിയമങ്ങളും ചട്ടങ്ങളും കീഴ്വഴക്കങ്ങളും മുഴുവൻ ലംഘിച്ചുകൊണ്ട് സ്വന്തം ലറ്റർ പാഡിൽ ഈ നിയമന ഉത്തരവ് നൽകണമെന്ന് അഡീഷണൽ ചീഫ് സെക്രട്ടറിയോട് നിർദ്ദേശിച്ചിട്ടുള്ളത് എന്ത് ധർമ്മികതയുടെയും മൂല്യങ്ങളുടെയും അടിസ്ഥാനത്തിലാണ്; എന്റെ കയ്യിൽ കിട്ടിയത് നാല് കത്ത് മാത്രമേയുള്ളൂ. ഇതുപോലെ എത്ര കത്തുകളായിരിക്കും ഈ സംസ്ഥാനത്തെ മന്ത്രിമാർ എഴുതിയിട്ടുള്ളത്. മുഖ്യമന്ത്രി എന്തുകൊണ്ട് ഇത് അറിയുന്നില്ലെന്ന് പറയുന്നു. മുഖ്യമന്ത്രി അറിയണമെന്നില്ല എന്നാണ് അദ്ദേഹം ഇന്നിപ്പോൾ പറഞ്ഞത്. Rules of Business - para 34 (1) 3 (b) പ്രകാരം ഹെഡ്സ് ഓഫ് ഡിപ്പാർട്ട്മെന്റിന് ഇലുമായി വരുന്ന എം.ഡി. മാരുടെ നിയമനങ്ങൾ സംബന്ധിച്ച ഫയലുകൾ ഉത്തരവ് പുറപ്പെടുവിക്കുന്നതിനുമുമ്പായി ബഹുമാനപ്പെട്ട മുഖ്യമന്ത്രിക്ക് സമർപ്പിക്കേണ്ടതാണ്. എന്തുകൊണ്ട് അങ്ങേയ്ക്ക് അത് നൽകിയില്ല; അല്ലെങ്കിൽ മുഖ്യമന്ത്രി അത് കിട്ടിയിട്ടും മറച്ചുവയ്ക്കുകയല്ലേ?

അതുകൊണ്ട് വ്യവസായ വകുപ്പിലെ എല്ലാ നിയമനങ്ങളുടെയും ഫയലുകൾ ഈ മേശപ്പുറത്ത് വയ്ക്കണമെന്ന് ഞാൻ ബഹുമാനപ്പെട്ട ഗവൺമെന്റിനോട് ആവശ്യപ്പെടുകയാണ്.

സ്വന്തം തറവാട് സ്വത്തുപോലെയാണ് ശ്രീ. ഇ. പി. ജയരാജൻ ഇത് ചെയ്തത്. ഇങ്ങനെ ചെയ്തത് തെറ്റാണെന്ന് അദ്ദേഹത്തിന് അറിയില്ലെങ്കിൽ അത് തുറന്നുപറയണം. അദ്ദേഹം ആരെയൊക്കെയാണ് നിയമിച്ചത്. ശ്രീമതി ടീച്ചറുടെ മകനെ നിയമിച്ചു. ശ്രീമതി ടീച്ചറുടെ മകന് അതിന് അർഹതയുണ്ടെങ്കിൽ അതിനെ എതിർക്കുന്ന ഒരാളല്ല ഞാൻ. ഒരു രാഷ്ട്രീയ പ്രവർത്തകന്റെ ബന്ധുവാണെന്നുകരുതി ഈ നാട്ടിലെ ഒരു നിയമനവും ആർക്കും കൊടുക്കരുതെന്ന അഭിപ്രായം ഞങ്ങൾക്കില്ല. പക്ഷേ ഈ വ്യക്തിക്ക് അതിനുള്ള അർഹതയുണ്ടോ? അത് പരിശോധിക്കേണ്ടതാണ്. ശ്രീ. ഇ. പി. ജയരാജൻ നല്ല ചിറ്റപ്പനാണ്. എനിക്കതിൽ സന്തോഷമുണ്ട്. അദ്ദേഹം നല്ല ചിറ്റപ്പന്റെ ജോലി ചെയ്തതിൽ കേരളം അദ്ദേഹത്തെ ക്രൂശിക്കുന്നു എന്നാണ് അദ്ദേഹം പറഞ്ഞത്. മാധ്യമങ്ങൾ ഈ കാര്യം പുറത്തുകൊണ്ടുവന്നത് തെറ്റാണോ? അവർ അവരുടെ ഡ്യൂട്ടിയല്ലേ ചെയ്തത്. 1967-ൽ സി.പി.എം.ന്റെ നേതാവ് ഇമ്പീച്ചി ബാവ സിഗററ് കൂടിന്റെ പുറത്ത് നിയമനങ്ങൾ

നൽകിയെന്നുള്ള ഒരു വാർത്ത കുട്ടിക്കാലത്ത് സ്കൂളിൽ പഠിക്കുമ്പോൾ ഞാൻ കേട്ടിട്ടുണ്ട്. അതിനെ നമുക്ക് ന്യായീകരിക്കാം. പാർട്ടിക്കാർക്കാണ് കൊടുത്തത്, രക്തസാക്ഷികൾക്ക് കൊടുത്തു എന്നുപറഞ്ഞു.

ശ്രീ. ഇ. പി. ജയരാജൻ: സർ, കിൻഫ്രാ പാർക്കിൽ നിശ്ചയിച്ചിട്ടുള്ള ശ്രീകാന്ത് പി. കൃഷ്ണ, ശശിധരൻ എന്നീ രണ്ടുപേരും അറുപതിനായിരം രൂപ ശമ്പളം പറ്റി ഒരു ദിവസം പോലും കിൻഫ്രയിൽ പോയിട്ടില്ല. അത് നിങ്ങളുടെ വീട്ടിലുള്ളതാണെന്നും നിങ്ങളുടെ മണ്ഡലത്തിന്റെ കാര്യം നോക്കി നടക്കുകയാണെന്നും അറിയാമോ? ഒരു ദിവസം പോലും കിൻഫ്രയിൽ പോയിട്ടില്ല. ഇങ്ങനെ നടത്തിയ നിങ്ങളാണോ ഇത് പറയുന്നത്.

ശ്രീ. രമേശ് ചെന്നിത്തല: സർ, അതിന് മറുപടി പറയേണ്ട ഉത്തരവാദിത്തം എനിക്കില്ല. അന്നത്തെ വ്യവസായ വകുപ്പുമന്ത്രി കിൻഫ്രയിൽ ആളുകളെ നിയമിച്ചതിന് ഞാൻ എന്തുവേണം; ഏതായാലും എന്റെ മകനേയും മകളേയും ഞാൻ നിയമിച്ചില്ലല്ലോ. എന്റെ സഹോദരിയുടെ മകനേയും നിയമിച്ചില്ല. ഏതായാലും ഞാൻ ജയരാജനോട് തർക്കത്തിനില്ല. അങ്ങയുടെ ഈ അവസ്ഥയിൽ എനിക്ക് വിഷമവും സഹതാപവുമുണ്ട്.

കേരളത്തിലെ വ്യവസായ സ്ഥാപനങ്ങളെ കരകയറ്റാൻ വേണ്ടി നിരവധി



പ്രൊഫഷണലുകളെ നിയോഗിക്കുമെന്ന് പറഞ്ഞു. നിശ്ചിത

മാനദണ്ഡങ്ങളനുസരിച്ചാണോ ഇത്. ....(ബഹളം).....

മി. സ്പീക്കർ: പ്ലീസ്..... പ്ലീസ്..... ശ്രീ. ആർ. രാജേഷ് പ്ലീസ്.... ഇരിക്കൂ.

ശ്രീ. രമേശ് ചെന്നിത്തല: സർ, രാജേഷേ, എന്റെ ഒരു ബന്ധുവിനെയും

നിയമിച്ചിട്ടില്ലെന്ന് ഞാൻ വെല്ലുവിളിക്കുന്നു. ....അത് എന്റെ ബന്ധുവല്ല.

വെറുതെ ആവശ്യമില്ലാത്ത വർത്തമാനം പറയരുത്. ഇവിടെ മാനദണ്ഡങ്ങൾ

മുഴുവൻ മറികടന്നുകൊണ്ട്, നിയമങ്ങളും ചട്ടങ്ങളും കാറ്റിൽ പറത്തിക്കൊണ്ട്

ഇവിടെ നടന്ന നിയമനങ്ങൾ ധാർമ്മികതയാണോ? മൂല്യങ്ങൾ

ഉയർത്തിപ്പിടിച്ചതാണെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്.

ബന്ധുക്കളെയും സ്വന്തക്കാരിയെയും മുഴുവൻ വിവിധ തലപ്പത്ത് നിയമനം

നടത്തിയത് മൂല്യങ്ങളെ സംരക്ഷിക്കുന്നതിനുവേണ്ടിയുള്ള നടപടിയാണോ;

ഇതാണോ നിയമങ്ങൾ; ഈ നിയമങ്ങളെ കാറ്റിൽ പറത്തിയതിന്റെ പേരിൽ

ജനങ്ങളോട് ഉത്തരവാദിത്തം പറയേണ്ട; മാധ്യമങ്ങളെ കുറ്റപ്പെടുത്തിയിട്ട്

കാര്യമുണ്ടോ? ഇടതുമുന്നണിക്ക് ധാർമ്മികത വീണ്ടെടുക്കാൻ കഴിഞ്ഞെന്നാണ്

പറയുന്നത്.

സെന്റ് ബുദ്ധിസ്സുകളുടെ ഒരു കഥയുണ്ട്. സെന്റ് ബുദ്ധിസ്സുകൾ പാപം

പരിഹരിക്കാൻ എന്ത് ചെയ്യണമെന്ന് പുരോഹിതൻ ശിഷ്യനോട് ചോദിച്ചു. അതിനായി ആദ്യം പാപം ചെയ്യണമെന്നായിരുന്നു ശിഷ്യന്റെ മറുപടി. പാപം ചെയ്യാലെ അതിന് പരിഹാരം ചെയ്യാൻ കഴിയുകയുള്ളൂ. ഇവിടെ ശ്രീ. ഇ. പി. ജയരാജൻ ചെയ്തത് അതാണ്. ഇടതുമുന്നണിയുടെ ധാർമ്മികത ഉയർത്തിപ്പിടിക്കാൻ ആദ്യം അധാർമ്മികത ചെയ്യുന്നു. പിന്നീട് ധാർമ്മികത ഉയർത്തിപ്പിടിക്കുന്നു. നാല് മാസമായ ഗവൺമെന്റിന്റെ സ്ഥിതി ഇതാണെങ്കിൽ നാലര വർഷം കൊണ്ട് എന്തായിരിക്കും ഇവിടെ നടക്കാൻ പോകുന്നത്. ഇവിടെ അഴിമതി അവസാനിപ്പിക്കുകയും ഭരണം സുതാര്യമാക്കുകയും ചെയ്യുമെന്ന് ഇടതുമുന്നണി പ്രകടന പത്രികയിൽ പറഞ്ഞു. എല്ലാം ശരിയാകുമെന്നും പറഞ്ഞു. ഇപ്പോൾ പാവം ജയരാജൻ മാത്രമാണ് ശരിയായിട്ടുള്ളത്. മുഖ്യമന്ത്രി രക്ഷപെട്ടില്ലേ; ശ്രീ. പോൾ ആന്റണി ഫയൽ മുഖ്യമന്ത്രിക്ക് സർക്കുലേറ്റ് ചെയ്യണമെന്ന് പറഞ്ഞിട്ട് സർക്കുലേറ്റ് ചെയ്തിട്ടുണ്ടോ; വസ്തുതകൾ മുഖ്യമന്ത്രി അറിയുന്നില്ലേ? ഒന്നാം നമ്പരിലിരിക്കുന്ന മുഖ്യമന്ത്രി തൊട്ടടുത്തിരിക്കുന്ന ശ്രീ. ഇ. പി. ജയരാജൻ ചെയ്ത ഈ കുറ്റങ്ങളൊന്നും അറിഞ്ഞില്ലെന്ന് പറയുന്നത് ആരെ വിഡ്ഢികളാക്കാനാണ്. ഇവിടെ വസ്തുതകൾ ഇതായിരിക്കെ എല്ലാ കാര്യങ്ങളും അറിഞ്ഞിട്ടാണ് ഇത് ചെയ്തിരിക്കുന്നത്.

പക്ഷേ കയ്യോടെ പിടിച്ചപ്പോൾ മുഖം രക്ഷപെടുത്താൻ വേണ്ടിയാണ് ഇപ്പോൾ ജയരാജനെ ബലികൊടുത്തിരിക്കുന്നത് എന്നുള്ളതാണ് യാഥാർത്ഥ്യം. ശ്രീ. ഇ. പി. ജയരാജൻ കുറും സമ്മതിച്ചെന്ന് ശ്രീ. കോടിയേരി ബാലകൃഷ്ണൻ പറയുന്നു. ഞാൻ ഒരു കുറ്റവും ചെയ്തിട്ടില്ലായെന്ന് ശ്രീ. ഇ. പി. ജയരാജൻ ഇവിടെ പറയുന്നു. ശ്രീ. കോടിയേരി ബാലകൃഷ്ണനാണോ ജയരാജന്റെ ഈ ബലിക്ക് ഉത്തരവാദി എന്നുള്ളത് ആളുകൾ സംശയിക്കുകയാണ്.

വിജിലൻസ് ഡയറക്ടറെക്കുറിച്ച് മുഖ്യമന്ത്രി ഇവിടെ പറഞ്ഞു. വിജിലൻസ് ഡയറക്ടർ മന്ത്രിയെ കാണുന്നതുകൊണ്ട് തെറ്റൊന്നുമില്ല. മന്ത്രിയെ കാണേണ്ടിവരും. പക്ഷേ തന്റെ വാഹനം ഉപേക്ഷിച്ചിട്ട് വളരെ രാവിലെ തന്നെ തലയിൽ മുണ്ടിട്ട് മുഖ്യമന്ത്രിയെ കാണേണ്ട കാര്യമെന്താണ്? തത്തയ്ക്ക് എല്ലാ സ്വാതന്ത്ര്യവുമുണ്ടെന്ന് അദ്ദേഹം പറഞ്ഞു. തത്തയുടെ പേരിൽ ഇപ്പോൾ അഴിമതി ആരോപണം വന്നിരിക്കുകയാണ്. അതിന് ആര് ഉത്തരം പറയും. ഫിനാൻസ് ഡിപ്പാർട്ട്മെന്റ് തന്നെയാണ് ഈ വസ്തുതകളെല്ലാം പുറത്തുവിടുന്നതെന്നാണ് ഞങ്ങൾ അറിയുന്നത്. കൂടുതൽ വിവരങ്ങൾ ഞാൻ അടുത്ത ദിവസം പറയാം. തത്തയെ ആരാണ് ശിക്ഷിക്കുന്നത്; തത്തയ്ക്ക് ആരാണ് ചുമന്ന കാർഡ് കാണിക്കുന്നത്; തത്തയ്ക്ക് ആരാണ് മഞ്ഞ കാർഡ്

കാണിക്കുന്നത്? ഇവരെല്ലാംകൂടി നടത്തുന്ന ഒരു കൂട്ടുകച്ചവടമാണ് ഇവിടെ നടക്കുന്നത്. അഴിമതിയുടെ ദുർഗന്ധമാണ് ഈ ഗവൺമെന്റിലൂടെ ഇന്ന് പുറത്തുവന്നുകൊണ്ടിരിക്കുന്നത്. ലറ്റർ പാഡിൽ ഒപ്പിട്ടുകൊടുത്ത് നിയമനങ്ങൾ മുഴുവൻ നടത്തിയിട്ട് ഇവിടെ വന്ന് മേനി പറയുന്നു. അഞ്ച് വർഷത്തെ നിയമനങ്ങൾ അന്വേഷിക്കാമെന്ന് ബഹുമാനപ്പെട്ട മുഖ്യമന്ത്രി പറഞ്ഞു. എന്തിനാണ് അഞ്ച് വർഷത്തേക്ക് ആക്കുന്നത്. പത്ത് വർഷത്തെ നിയമനം അന്വേഷിക്കണമെന്ന് ഞാൻ ആവശ്യപ്പെടുകയാണ്. അതിന് തയ്യാറാകുമോ?

സംസ്ഥാനത്തെ മുഖ്യമന്ത്രിയെന്നുള്ള നിലയിൽ അങ്ങേയ്ക്ക് ഈ കാര്യങ്ങൾ അറിയാനുള്ള ധർമ്മികമായ ഉത്തരവാദിത്തമില്ലേ; മന്ത്രിമാർ എന്തുചെയ്യുന്നുവെന്ന് അറിയാനും മനസ്സിലാക്കാനുമുള്ള ഉത്തരവാദിത്തമില്ലേ? ഒരു മന്ത്രിസഭയാകുമ്പോൾ കൂടുതൽ ഉത്തരവാദിത്തം ഉണ്ടാകണം.

ശ്രീ. ഇ. പി. ജയരാജൻ ചെയ്ത എല്ലാ കാര്യങ്ങളും മുഖ്യമന്ത്രി അറിഞ്ഞിട്ടുതന്നെയൊന്നെന്നുള്ള കാര്യത്തിൽ തർക്കം വേണ്ട. അതുകൊണ്ട് മുഖ്യമന്ത്രി ഇക്കാര്യത്തിൽ വിശുദ്ധനാകാൻ നോക്കേണ്ട; മുഖ്യമന്ത്രി ധർമ്മികത ഉയർത്തിപ്പിടിച്ചു എന്നുള്ള പ്രചരണം

അടിസ്ഥാനരഹിതമാണ്. കേരളത്തിലെ ഇടതുമുന്നണി ഗവൺമെന്റിന്റെ ഭാഗത്തുനിന്ന് നോക്കുമ്പോൾ ഏതെങ്കിലും ഒരു മന്ത്രിക്ക് നാലുമാസം കൊണ്ട് രാജി വയ്ക്കേണ്ട അവസ്ഥയുണ്ടായിട്ടുണ്ടോ? പണ്ടും മന്ത്രിമാർ രാജി വെച്ചിട്ടുണ്ട്; അത് വേറെ കാര്യം. യു.ഡി.എഫ്.-ൽ എത്ര മന്ത്രിമാർ രാജി വെച്ചിട്ടുണ്ടെന്ന് ഇവിടെ അദ്ദേഹം ചോദിച്ചല്ലോ? കെ. കെ. രാമചന്ദ്രൻ മാസ്റ്ററും കെ. പി. വിശ്വനാഥനും ഇന്ന് നിങ്ങളോടൊപ്പം ഇരിക്കുന്ന ശ്രീ. കെ. ബി. ഗണേഷ് കുമാറും എന്തിന് രാജിവെച്ചു. എൽ.ഡി.എഫ്. ഗവൺമെന്റിന്റെ കാലത്ത് രാജി വെച്ച മന്ത്രിമാരുടെ കാര്യമേ അങ്ങേയ്ക്ക് പറയാനുള്ളൂ. മുഖ്യമന്ത്രിയുടെ ഉത്തരവാദിത്വം ഈ കാര്യത്തിലുണ്ടെന്ന് ഞങ്ങളും ജനങ്ങളും വിശ്വസിക്കുന്നു. അതുകൊണ്ട് ഇക്കാര്യത്തിൽ മുഖ്യമന്ത്രിയുടെ പങ്കുകൂടി അന്വേഷിക്കണം. അതിന് തയ്യാറാകാത്തതിൽ പ്രതിഷേധിച്ച് ഞാനും എന്റെ പാർട്ടിയിൽപ്പെട്ട അംഗങ്ങളും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷ നേതാവും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. ജി. സുധാകരൻ: സർ, ഞാൻ പോയിന്റ് ഓഫ് ഓർഡർ ഉന്നയിക്കുന്നു. ബഹുമാനപ്പെട്ട ഇ. പി. ജയരാജൻ സ്വമനസ്സാലേ രാജിവയ്ക്കുകയും സഭാധ്യക്ഷനായ മുഖ്യമന്ത്രി അംഗീകരിക്കുകയും ചെയ്തശേഷം അദ്ദേഹം രാജിവയ്ക്കാൻ പാടില്ല, തുടരണമെന്ന് എന്ന് ഓർഡറിലാണ് പ്രതിപക്ഷ നേതാവ് പറയുന്നത് ?

മി. സ്പീക്കർ : .....യെസ്.....പരിശോധിച്ചിട്ട് പറയാം.

ശ്രീ. പി. കെ. കുഞ്ഞാലിക്കുട്ടി: സർ, ഇവിടെ അടിയന്തരപ്രമേയവും മന്ത്രിയുടെ രാജിയും അതിനെത്തുടർന്ന് വ്യവസായ വകുപ്പുമന്ത്രി നടത്തിയ പ്രസ്താവനയുംകൂടി കഴിഞ്ഞപ്പോൾ ചർച്ചയ്ക്കുള്ള നല്ലൊരു സ്കോപ്പുണ്ടായി. ആ ചർച്ച ഇല്ലായെന്ന് പറയുന്നതിൽ പ്രതിഷേധിച്ചാണ് ഞങ്ങൾ വാക്കൗട്ട് നടത്തുന്നത്. രണ്ടാം സ്ഥാനത്തിരുന്ന ഒരു മന്ത്രി നാലുമാസം കൊണ്ട് രാജിവച്ച് പുറത്തുനില്ക്കുമ്പോൾ ഒരു കരിയില പൊഴിഞ്ഞ വിലയ്ക്കുംകൂടി ഇല്ലായെന്ന് വരാൻ പാടില്ലല്ലോ. അദ്ദേഹത്തിന്റെ കാര്യത്തിൽ ചർച്ച ചെയ്യാനുള്ള ധാരാളം സ്കോപ്പുകൾ ഇനിയുമുണ്ട്. 'നാലുമാസം വ്യവസായ വകുപ്പിനെ വളരെയധികം നന്നാക്കാനായി ധാരാളം നല്ല നടപടികളൊക്കെ

എടുക്കാൻ നോക്കി, അപ്പോൾ ചില മാഫിയകൾ പ്രത്യക്ഷപ്പെട്ടു എന്ന് അദ്ദേഹം പറയുന്നുണ്ട്. നാലഞ്ചുകൊല്ലം വ്യവസായ വകുപ്പുമന്ത്രിയായിരുന്ന എനിക്ക് ഈ മാഫിയ ഏതാണെന്നുള്ളത് മനസ്സിലായില്ല. ഞാൻ അദ്ദേഹവുമായി സംസാരിക്കാം. നാലുമാസം വ്യവസായ വകുപ്പുമന്ത്രിയായിരുന്നത് രാജിവച്ച ഒരാൾ, എന്തുതന്നെയായാലും മനുഷ്യനാണല്ലോ, അദ്ദേഹത്തിന്റെ മാനസിക വിഷമം എനിക്കറിയാം. അതുകൊണ്ട് പഴയ വ്യവസായ മന്ത്രിയെന്നുള്ളതുകൊണ്ട് ..... (....ബഹളം....).... അതിനുള്ള റെസ്യൂയിൻ പാലിച്ചെ ഞാൻ സംസാരിക്കുന്നുള്ളൂ. വളരെ ഇന്റർസ്റ്റിംഗായിട്ടുള്ള ധാരാളം കാര്യങ്ങൾ അദ്ദേഹം പറഞ്ഞു. മലബാർ സിമന്റ് അടുത്തകാലംവരെ വളരെ നല്ല ലാഭത്തിലാണ് പ്രവർത്തിച്ചിരുന്നത്.

ശ്രീ. ഇ. പി. ജയരാജൻ: സർ, 4 വർഷമായി 50 കോടി രൂപ പ്രോഫിറ്റുണ്ടാക്കിയിരുന്ന സ്ഥാപനം ഇപ്പോൾ 11 കോടി രൂപയിൽ എത്തിനൽകുന്നു. ....(മൈക്ക് ഓഫ്)....

ശ്രീ. പി. കെ. കുഞ്ഞാലിക്കുട്ടി: സർ, ഇപ്പോൾ അങ്ങയുടെ കാലത്ത്

11 കോടി രൂപ എന്നുള്ളത് പതുക്കെ ഇൻക്രീസ് ചെയ്തുവരുകയായിരുന്നു. നേരത്തെയുണ്ടായിരുന്ന അതേ മാനേജ്മെന്റും മാനേജ്മെന്റ് ഡയറക്ടറും തന്നെയാണ് ഇപ്പോഴുമുള്ളത്. അവിടെ പെട്ടെന്നൊരു മാറ്റം വന്നു; റോ-മെറ്റീരിയൽ കിട്ടാതെ തകർന്ന അവസ്ഥയിലായി. എന്താണെന്ന് എനിക്കറിഞ്ഞുകൂടാ. അങ്ങയുടെ മനസ്സിൽ ചെറിയ ഒരു വിഷമം ഉള്ളതുപോലെ തോന്നി. അവിടെ വന്ന മാറ്റം എന്താണെന്നുള്ളത് ഗവൺമെന്റ് നോക്കേണ്ട കാര്യമാണ്. സിമന്റ് ലോബി ഉപദ്രവിക്കുന്നുവെന്നാണ് അദ്ദേഹം പറഞ്ഞതിന്റെ അർത്ഥം. മലബാർ സിമന്റ്സിലും മറ്റുള്ള സ്ഥാപനങ്ങളിലുമൊക്കെയായി ലാഭം ഏറിയും കുറഞ്ഞും നില്ക്കും. ഞങ്ങളുടെ ഗവൺമെന്റ് പോകുന്നതുവരെ അവിടെ ഒരു പ്രശ്നവും ഉണ്ടായിരുന്നില്ല. റിയാബിന്റെ സെക്രട്ടറി തന്നെയാണ് അവിടത്തെ എം.ഡി.യും. ശ്രീ. പത്മകുമാർ തന്നെയാണ് അങ്ങ് പറഞ്ഞ കാര്യങ്ങളിലെല്ലാം കറക്ടായിട്ടുള്ള സെലക്ഷൻ നടത്തിയത്. റിയാബിന്റെ ചെയർമാനും സെക്രട്ടറിയും അന്നുള്ളവർ തന്നെ. ഇതിലൊന്നും ഒരു മാറ്റവുമില്ല. വ്യവസായ വകുപ്പു സെക്രട്ടറി അപ്പീലിന് പോകാൻ പറഞ്ഞു.



എന്നാൽ അപ്പീലിന് പോയില്ല എന്നും പറയുന്നു. ഏതാണ് ഈ ലോബി? മാഫിയകളെയൊക്കെ കൺട്രോൾ ചെയ്യാനുള്ള ഒരു ശ്രമം വ്യവസായ വകുപ്പുമന്ത്രി നടത്തിയിരുന്നു എന്നുപറയുന്നു. വളരെ നല്ല കാര്യമാണ് അദ്ദേഹം ചെയ്തത്. അദ്ദേഹത്തിന്റെ പ്രസ്താവനയിൽ പറ്റിയ ഒരബദ്ധത്തിന്റെ പേരിലാണ് രാജിവയ്ക്കേണ്ടി വന്നത്. മറ്റു കാര്യങ്ങളെക്കുറിച്ച് അദ്ദേഹം പറഞ്ഞത് എന്താണെന്നുള്ളത് അദ്ദേഹം തന്നെ വിശദീകരിക്കണം. എം.ഡി. മാറെക്കുറിച്ച് അദ്ദേഹം പറഞ്ഞു. അവരൊക്കെ പണ്ടേ അവിടെയിരിക്കുന്ന ആളുകളാണ്. ഞാൻ വ്യവസായ വകുപ്പുമന്ത്രിയായിരുന്നപ്പോൾ എം.ഡി.മാരെ മാറ്റുകയും മറ്റും ചെയ്തിട്ടില്ല. സിഡ്കോയെപ്പറ്റി ചില കാര്യങ്ങൾ പറഞ്ഞത് ശരിയാണ്; അത് നിയമസഭയിൽ ക്ലാരിഫൈ ചെയ്യണമല്ലോ. കടവത്ര പോലുള്ള ചില കാര്യങ്ങളിലേയ്ക്ക് പോയപ്പോൾ അത് ഗവൺമെന്റ് കർശനമായി തടഞ്ഞു കേസാണ്. പണ്ടേ നടന്ന ഒരു ശ്രമം ഇങ്ങനെ കണ്ടിന്യൂ ചെയ്ത് വരികയായിരുന്നു. അതുപോലെതന്നെ വളം ഇറക്കുമതി ചെയ്യാൻ ശ്രമിച്ചത് ഞാൻ തടഞ്ഞതാണ്. ഗവൺമെന്റിന്റെ അനുവാദമില്ലാതെ

എം.ഡി.മാർ ഇങ്ങനെ പലതും ചെയ്യുന്നുണ്ട്. വ്യവസായ  
 വകുപ്പുമന്ത്രിയായിരുന്നപ്പോൾ ഞാൻ തടഞ്ഞതാണ്. നമ്മൾ അതൊന്നും  
 അനുവദിച്ചിട്ടില്ല. നാലുമാസത്തിനുള്ളിൽ ഇതൊക്കെ നടത്താൻ  
 നോക്കിയപ്പോൾ അങ്ങ് തടഞ്ഞെങ്കിൽ അത് നന്നായി. ലോബികളാണ്  
 ഇതൊക്കെ ചെയ്തതെങ്കിൽ മുഖ്യമന്ത്രി അത് പരിശോധിക്കണം; ഏതാണ്  
 ആ ലോബികളെന്ന് കണ്ടുപിടിക്കണം എന്നുതന്നെയാണ് എന്റെയും  
 അഭിപ്രായം.

നിയമനങ്ങളെ സംബന്ധിച്ച് പറയുമ്പോൾ കഴിഞ്ഞ ഗവൺമെന്റിന്റെ  
 കാലത്ത് വ്യവസായ വകുപ്പിൽ ബന്ധുക്കളെ ആരെയും നിയമിച്ചിട്ടില്ല.  
 അതാണല്ലോ ഇപ്പോഴത്തെ പ്രശ്നം. അത് ഞാൻ ക്ലാരിഫൈ  
 ചെയ്യുകയാണ്. (.....ബഹളം.....)

ശ്രീ. പി. കെ. ശശി: സർ, 22 വയസ്സുള്ള ഒരു വ്യക്തിയെ നിയമിച്ചത്  
 ..... (മൈക്ക് ഓഫ്) .....

ശ്രീ. പി. കെ. കുഞ്ഞാലിക്കുട്ടി: സർ, അത് എന്റെ ബന്ധുവല്ല.  
 (.....ബഹളം.....) അങ്ങനെയൊക്കെ ഉണ്ടാകും. വ്യവസായ

വകുപ്പിൽ എന്റെ ബന്ധുക്കളാൽ ഇല്ല. (.....ബഹളം.....)

ശ്രീ. രമേശ് ചെന്നിത്തലയുടെ ബന്ധുവും എന്റെ ബന്ധുവും ഒരാളാവാൻ ഉള്ള സാധ്യത വളരെ കുറവാണ്; ഉണ്ടായിക്കൂടെന്നില്ല. അതുപോലെതന്നെ ശ്രീ.

പി. കെ. അബ്ദു റബ്ബിന്റെ ബന്ധുവും അല്ലെങ്കിൽ വേറെ ഏതെങ്കിലും മന്ത്രിമാരുടെ ബന്ധുവുമൊക്കെ ഉണ്ടായേക്കാം. ഞാൻ ഈ സാഹചര്യം

വന്നപ്പോൾ വളരെ വിശദമായി പരിശോധിച്ചു. കഷ്ടകാലത്തിന് എന്റെ ബന്ധുക്കളാരെങ്കിലും ഉൾപ്പെട്ടിട്ടുണ്ടോയെന്ന് നോക്കി. എന്റെ പവിത്രത

കൊണ്ട് പറയുന്നതല്ല; ചിലപ്പോൾ പറ്റാമായിരുന്നു. കാരണം അവരാരും സർക്കാർ ജോലിക്ക് വരുന്നവരല്ല. ചാൻസ് കിട്ടിയാൽ

പുറത്തുപോകുകയോ കച്ചവടം ചെയ്യുകയോ ചെയ്യുന്ന ആളുകളായതുകൊണ്ട് ഇതിനകത്ത് ബന്ധുക്കളില്ല. ഞാനിപ്പോൾ അദ്ദേഹത്തെ ആക്ഷേപിച്ച്

പറയുന്നതല്ല. അടിയന്തരപ്രമേയവും പ്രസ്താവനയും കൂടിയായപ്പോൾ ചർച്ചയുള്ള സ്കോപ്പുണ്ടോയെന്ന് പറഞ്ഞുവെന്നേയുള്ളൂ. രാജി വച്ചത്

അത്രയും നന്നായി. നാലുമാസത്തിനുള്ളിൽ ഒരുപാട് അബദ്ധങ്ങൾ പറ്റിയിരിക്കുന്നുവെന്നുള്ളത് ഉറപ്പാണ്. ഇങ്ങനെയുള്ള കത്തുകളൊന്നും

എഴുതേണ്ട ആവശ്യമില്ലായിരുന്നു; പറഞ്ഞാൽ മതിയായിരുന്നു. എനിക്ക് മുഖ്യമന്ത്രിയോട് പറയാനുള്ളത്, അവരവരുടെ ഓഫീസിൽ കാര്യങ്ങൾ അറിയാവുന്ന ആളുകളെ വെച്ചില്ലെങ്കിൽ ഇതിലും വലിയ അബദ്ധം സംഭവിക്കും. മറ്റ് മന്ത്രിമാരും ഇത് ശ്രദ്ധിക്കണം. പറഞ്ഞാൽ തന്നെ വയ്ക്കില്ലേ; പിന്നെയെന്തിനാണ് ഇങ്ങനെ സെക്ഷനും വകുപ്പുമൊക്കെ പറയുന്നത്? ഏതായാലും ഞാൻ അതിനെപ്പറ്റി കൂടുതൽ പറയുന്നില്ല. ചർച്ച ചെയ്യാൻ സ്കോപ്പുണ്ടായിട്ടും ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. പി. കെ. കുഞ്ഞാലിക്കുട്ടിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. അനൂപ് ജേക്കബ്:സർ, ഈ വിഷയം ചർച്ച ചെയ്യാൻ തയ്യാറാകാതെ... (ബഹളം).....

മി. സ്പീക്കർ: പ്ലീസ്... പ്ലീസ്..... ശ്രീ. അനൂപ് ജേക്കബ് അങ്ങ് സംസാരിക്കൂ.

ശ്രീ. കെ. ബാബു: സർ, കഴിഞ്ഞ സർക്കാരിന്റെ കാലത്ത് മന്ത്രി എന്ന നിലയിൽ താങ്കളുടെ പേരിൽ എത്ര കേസുകൾ ഉണ്ട്?

ശ്രീ. അനൂപ് ജേക്കബ്: സർ, പ്രതിപക്ഷം ഉന്നയിച്ച അടിയന്തരപ്രമേയം ചർച്ച ചെയ്യാത്തതിൽ പ്രതിഷേധിച്ചുകൊണ്ട് വാക്കൗട്ട് പ്രസംഗം നടത്താനാണ് ഞാൻ എഴുന്നേറ്റുനിന്നത്. എന്റെ പേരിൽ വിജിലൻസ് കേസ് ഉണ്ടോയെന്നാണ് ബഹുമാനപ്പെട്ട അംഗങ്ങൾ ചോദിച്ചത്. എന്റെ പേരിൽ ഒരു വിജിലൻസ് കേസും ഇല്ല. തെറ്റിദ്ധാരണ വച്ച് താങ്കൾ സംസാരിക്കരുത്. കാര്യങ്ങൾ മനസ്സിലാക്കിയിട്ട് വേണം സംസാരിക്കാൻ. എനിക്കെതിരെ എൻക്വയറികൾ ഉണ്ടായിരുന്നു. ആ എൻക്വയറികളെല്ലാം പൂർത്തിയാക്കി അവസാനിപ്പിച്ചതാണ്. ഒരു വ്യക്തിക്കെതിരെ പരാതി കൊടുത്താൽ വിജിലൻസ് എൻക്വയറി നടത്തും. അത് അതിന്റെ ഭാഗമായിട്ടുവരും. വിജിലൻസ് എൻക്വയറികൾ കേസ് ആയി എന്ന നിലയിൽ ബഹുമാനപ്പെട്ട അംഗങ്ങൾ വ്യാഖ്യാനിക്കരുത്. ചില നിയമനങ്ങളുമായി ബന്ധപ്പെട്ട് വന്ന ആക്ഷേപങ്ങളെ സംബന്ധിച്ച് പത്രങ്ങളിൽ പല സന്ദർഭങ്ങളിലും ഞാൻ പ്രസ്താവനകൾ കൊടുത്തിരുന്നു. അതിൽ ചട്ടപ്രകാരമല്ലാത്ത ഒരു നിയമനങ്ങളും എന്റെ ബന്ധുക്കൾ എന്ന നിലയിൽ വന്നിട്ടുണ്ടായിരുന്നില്ല. അതിനെക്കുറിച്ചും

അന്വേഷിക്കാം. എന്റെ ബന്ധുക്കളെക്കുറിച്ച് വന്ന ആക്ഷേപങ്ങളെ സംബന്ധിച്ച് ലോകായുക്തയും വിജിലൻസും എൻക്വയറി നടത്തിയിട്ടുള്ളതാണ്. ലോകായുക്ത എൻക്വയറി നടത്തി ആ നിയമനങ്ങൾ ക്രമപ്രകാരമാണെന്ന് കണ്ടെത്തുകയും ചെയ്തതാണ്. കഴിഞ്ഞ അഞ്ചുവർഷത്തെ എല്ലാ നിയമനങ്ങളും അന്വേഷിക്കുമെന്നാണ് ഈ ഗവൺമെന്റ് പറയുന്നത്. ഞങ്ങൾ അതിനെ സ്വാഗതം ചെയ്യുന്നു. ബഹുമാനപ്പെട്ട പ്രതിപക്ഷനേതാവ് പറഞ്ഞതുപോലെ കഴിഞ്ഞ അഞ്ചു വർഷത്തെയല്ല, 1996 മുതലുള്ള നിയമനങ്ങൾ നിങ്ങൾ അന്വേഷിക്കുക. അക്കാര്യത്തിൽ നിങ്ങൾക്കെന്തെങ്കിലും ധൈര്യക്കുറവുണ്ടോ? ഇതിനെ സംബന്ധിച്ച് യു.ഡി.എഫ്. വ്യക്തമാക്കിയിരുന്നു. അഞ്ചുവർഷം കൊണ്ട് ചുരുക്കരുതെന്നാണ് എനിക്ക് ഗവൺമെന്റിനോട് അഭ്യർത്ഥിക്കാനുള്ളത്. ഇവിടത്തെ വിഷയം അതല്ല. ബഹളം വെച്ചുകൊണ്ട് പറഞ്ഞതാണ്. നിയമന കാര്യങ്ങളിൽ മുഖ്യമന്ത്രിയുടെ പങ്ക് അന്വേഷിക്കാൻ വിജിലൻസ് എൻക്വയറിയുടെ പരിധിയിൽ കൊണ്ടുവരണമെന്ന് ആവശ്യപ്പെട്ടതാണ് ഇവിടത്തെ വിഷയം. എം. ഡി. നിയമനങ്ങളിൽ വിജിലൻസിന്റെ ക്ലിയറൻസ് ഉണ്ടാകേണ്ടത് അനിവാര്യമാണ്. അത് ഉണ്ടായിട്ടില്ലായെന്നത് ഒരു ഭാഗത്ത് നിൽക്കുന്നു. അതുസംബന്ധിച്ച്

ബഹുമാനപ്പെട്ട മുൻ മന്ത്രി പറഞ്ഞപ്പോൾ തന്നെ അവ്യക്തത വന്നിട്ടുണ്ട്. റൂൾസ് ഓഫ് ബിസിനസ്സ് പ്രകാരം എം. ഡി. മാരുടെ നിയമനങ്ങൾ സംബന്ധിച്ച ഫയൽ മുഖ്യമന്ത്രി കാണണമെന്നുണ്ട്. റൂൾസ് ഓഫ് ബിസിനസ്സ് മാറ്റി വെച്ചിട്ട് ഒരു കീഴ്വക്കമെന്ന നിലയിലെങ്കിലും എം. ഡി. യുടെ നിയമനം അല്ലെങ്കിൽ ഒരു വകുപ്പ് മേധാവിയുടെ നിയമനം ഗവൺമെന്റിന്റെ ചുമതല വഹിക്കുന്ന മുഖ്യമന്ത്രി കാണേണ്ടതാണ്. ഇവിടെ മുഖ്യമന്ത്രി കണ്ടിട്ടുണ്ടോ ഇല്ലയോ എന്നത് സംബന്ധിച്ച് വ്യക്തമാക്കേണ്ടതുണ്ട്. അതുകൊണ്ടാണ് അന്വേഷണ പരിധിയിൽ മുഖ്യമന്ത്രിയെ കൂടി കൊണ്ടുവരണമെന്ന് പ്രതിപക്ഷം സൂചിപ്പിക്കാനിടയായത്. മാഫിയകളുടെ സംരക്ഷണാർത്ഥമാണ് അല്ലെങ്കിൽ മാഫികളാണ് അദ്ദേഹത്തെ മന്ത്രിസഭയിൽ നിന്നും രാജി വെച്ചിട്ടുവാൻ ഇടയാക്കിയതെന്ന് പറഞ്ഞു. അത്രമാത്രം മാഫിയകൾ കേരളത്തിൽ ഉണ്ടെങ്കിൽ ആ മാഫിയകളെ നിയന്ത്രിക്കാൻ പോലും ഈ ഗവൺമെന്റിന് കഴിയുന്നില്ലായെന്നുള്ളതാണ്. പറയുന്ന കാര്യങ്ങൾ വ്യക്തമായ നിലയിൽ നിയമസഭയിൽ അവതരിപ്പിക്കാൻ കഴിയണമെന്നാണ് എനിക്ക് സൂചിപ്പിക്കാനുള്ളത്. എന്തായാലും ഈ വിഷയം ചർച്ച ചെയ്യേണ്ടതായിരുന്നു, ചർച്ച ചെയ്യാത്തതിൽ പ്രതിഷേധിച്ചുകൊണ്ട്

ഞാനും ഈ വാക്കുകളിൽ പങ്ക് ചേരുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭവിട്ട് പുറത്തുപോയി.)

ശ്രീ. കെ. എം. മാണി: സർ, ഇവിടെയെല്ലാം നിയമപ്രകാരമാണ് നടന്നിട്ടുള്ളതെന്നാണ് ബഹുമാനപ്പെട്ട മുഖ്യമന്ത്രിയും മുൻ വ്യവസായ വകുപ്പുമന്ത്രിയും അവകാശപ്പെടുന്നത്. പബ്ലിക് സെക്ടറിനെ സംബന്ധിച്ച് വ്യവസായ പുനഃസംഘന ബോർഡിന്റെ ശുപാർശയോടുകൂടി മാത്രമേ നിയമനങ്ങൾ നടത്താവൂ. പുനഃസംഘന ബോർഡ് തയ്യാറാക്കിയ 39 പേരുടെ ലിസ്റ്റിൽ നിന്നാണോ നിയമനം നടത്തിയിട്ടുള്ളത് എന്നുകൂടി ഈ ഗവൺമെന്റ് പരിശോധിക്കണം. 39 പേരുടെ ലിസ്റ്റ് തയ്യാറാക്കിയിട്ട് അതിൽ പേര് ഇല്ലാത്ത 17 പേരെ ഇതിനോടകം നിയമിച്ചു കഴിഞ്ഞു. അത് മുഖ്യമന്ത്രി പരിശോധിച്ചാൽ കൊള്ളാം. നിയമ വിരുദ്ധമായ നിയമനങ്ങൾ ഇവിടെ നടക്കുന്നു. ഒരു കാര്യം പറയുകയും അതിന് വിപരീതമായി കാര്യങ്ങൾ നടക്കുകയും ചെയ്യുന്നു. ലിസ്റ്റിൽ പേരില്ലാതെ പുറത്തുനിന്നും നിയമിച്ചവരിൽ ആരെങ്കിലും ബഹുമാനപ്പെട്ട ധനകാര്യ വകുപ്പുമന്ത്രിയുടെ ഓഫീസിൽ ഇപ്പോൾ ജോലി ചെയ്യുന്നുണ്ടോയെന്ന് അങ്ങ് കൂടി ഒന്ന് പരിശോധിക്കണം. കാര്യങ്ങൾ



നമുക്ക് വ്യക്തമാകണമല്ലോ? വാസ്തവത്തിൽ ഇവിടെ നടക്കുന്നതൊക്കെ നടപടിക്രമങ്ങൾക്ക് അനുസരിച്ചല്ലായെന്നത് വ്യക്തമാണ്.

ശ്രീ. ഇ. പി. ജയരാജൻ: സർ, അങ്ങ് ഭരണകക്ഷിയായിരുന്ന കാലത്ത് പൊതുമേഖലാ സ്ഥാപനങ്ങളിൽ എങ്ങനെയാണ് നിയമനം നടത്തിയത്? ഇഷ്ടമുള്ള ആളുകളെ ഇഷ്ടമുള്ള സ്ഥലത്ത് നിയമിക്കുകയായിരുന്നു. ഞങ്ങൾ ചെയ്തത്, ഈ സ്ഥാപനങ്ങൾ നടത്താൻ ഏതെല്ലാം എം. ഡി. മാരെ മാറ്റണം. പ്രാപ്തികേടുള്ളവരാണ്. വർക്ക് ചെയ്തുകൊണ്ടിരിക്കുന്നതിൽ പ്രാപ്തിയുള്ളവരാർ എന്ന കാര്യങ്ങളെക്കുറിച്ച് പഠിച്ച് ആവശ്യമായ നിർദ്ദേശം നൽകാൻ റിയാബിനെ ചുമതലപ്പെടുത്തി. അവർ കുറച്ച് നിർദ്ദേശങ്ങൾ വെച്ചു. അവരുടെ പ്രൊപ്പോസലിൽ അങ്ങയുടെ നാട്ടിലെ സ്പിന്നിംഗ് മില്ലിലേയ്ക്കും ആലപ്പി സ്പിന്നിംഗ് മില്ലിലേയ്ക്കും ആരുമില്ല. നിങ്ങൾ പറഞ്ഞ 39 പേരുടെ ലിസ്റ്റ് അതാണ്. ഇതിനെല്ലാം എം.ടെക്കുകാരൊന്നും വേണ്ട. ഇന്ന സ്ഥാപനത്തിൽ ഇന്ന ആൾ എന്നുള്ള നിലയിലല്ല റിയാബ് അപേക്ഷ ക്ഷണിച്ചതും കൊടുത്തതും. ഇതൊന്നും മനസ്സിലാക്കാതെയാണ് പ്രതിപക്ഷനേതാവും മറ്റും ഉന്നയിച്ചിട്ടുള്ളത്.

ശ്രീ. കെ. എം. മാണി: സർ, അരി എത്ര എന്നുചോദിച്ചാൽ പയർ അഞ്ഞാഴി എന്നുപറയുന്നതിൽ വല്ല കാര്യമുണ്ടോ? 39 പേരുടെ ലിസ്റ്റ്

തയ്യാറാക്കിയിട്ട് അതിൽ നിന്നും ഒരാളെ പോലും എടുക്കാതെ പുറത്തു നിന്നും ആളെ നിയമിച്ചുവെന്നാണ് പറയുന്നത്. ആ ലിസ്റ്റിൽ കൊള്ളാവുന്ന ആളില്ലായെന്നാണ് അങ്ങ് പറയുന്നത്. ആദ്യത്തെ ലിസ്റ്റിൽ ആളില്ലായെങ്കിൽ രണ്ടാമത് ലിസ്റ്റ് തയ്യാറാക്കി തരാൻ പറയണം. ഇതൊന്നും ന്യായമല്ല.

ശ്രീ. ഇ. പി. ജയരാജൻ: സർ, അങ്ങ് മനസ്സിലാക്കേണ്ട ഒരു കാര്യമുണ്ട്.

അങ്ങ് ഇതിനെക്കുറിച്ച് വിശദമായി മനസ്സിലാക്കിയിട്ടില്ലായെന്നാണ് എനിക്ക് തോന്നുന്നത്. 39 പേരുടെ ലിസ്റ്റിൽ സ്പിന്നിംഗ് മില്ലുകളുമുണ്ട്. ആ ലിസ്റ്റിൽ നിന്നുമാണ് ക്വാളിഫൈഡായിട്ടുള്ള ആളുകളെ എടുത്തിട്ടുള്ളത്. അല്ലാത്ത രംഗത്ത് വരുന്നവരെ മാത്രമാണ് പ്രത്യേകമായി സർട്ടിഫിക്കറ്റ് വേരിഫിക്കേഷനും ഇന്റർവ്യൂവും നടത്തി നിയമനം നടത്തിയത്.

ശ്രീ. കെ. എം. മാണി: സർ, നടപടിക്രമങ്ങൾ പാലിക്കാതെ

നടപടിക്രമങ്ങൾക്ക് വിരുദ്ധമായി നിയമനം നടത്തുന്നുവെന്നാണ് കേസ്. ഇത് തെറ്റാണെന്നും ഫയൽ മുഖ്യമന്ത്രിയെ കാണിക്കണമെന്നും വ്യവസായ വകുപ്പസെക്രട്ടറി എഴുതിയിട്ടുണ്ട്. വേണ്ടായെന്ന് മന്ത്രി തന്നെ എഴുതുകയാണ്. സെക്രട്ടറി എഴുതിയത് വളരെ ഗൗരവമുള്ള കാര്യമാണ്. മുഖ്യമന്ത്രിയെപ്പോലും വീറ്റോ ചെയ്തുകൊണ്ട് വ്യവസായ വകുപ്പുമന്ത്രി പ്രവർത്തിച്ചു. ഇതൊക്കെ

പരിശോധിക്കേണ്ട. ഇങ്ങനെയുള്ള സംഭവങ്ങൾ ഇനി നടക്കാൻ പാടില്ല.

ശ്രീ. ഇ. പി. ജയരാജൻ: സർ, അങ്ങനെയൊരു സംഭവവുമില്ല.

ശ്രീ. കെ. എം. മാണി: സർ, ഇവിടെ നടക്കുന്നതൊക്കെ വളരെ ആക്ഷേപകരമായ കാര്യമാണ്. എല്ലാകാര്യത്തിനും വാക്കൗട്ട് എന്നുള്ള രീതി ഞാനും എന്റെ പാർട്ടിയും സ്വീകരിക്കുന്നില്ല. പ്രതിഷേധം അറിയിക്കാൻ പല രീതികളുണ്ട്. അതുകൊണ്ട് ഞാൻ ഇറങ്ങി പോകുന്നില്ല. ഞാൻ പ്രതിഷേധം അറിയിച്ചുകൊണ്ട് ഇവിടെ ഇരിക്കുന്നു.

(സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുള്ളിൽ വീണ്ടും സഭയിൽ ഹാജരായി.)